


LEHAWJA f'Għawdex

€2 \ Lm 0.86c


Novembru 2008 * **LEHEN L-GHAWDXIN GHAL 63 SENA** * Nru. 902



"Forġa għal Soċjetà aktar Nisranija"

- Mons. Isqof Mario Grech

S. PAULI APOSTOLI
OS
BRACHIL



Antonio Nani

(1842 - 1929)

Messa del Naufrago (1872)

for male voices and orchestra



APS bank

in collaboration with

The Metropolitan Cathedral Chapter

and

**The St. John's Co-Cathedral
Foundation**

St. John's Co-Cathedral, Valletta

Thursday 4th December 2008

For tickets please phone on Tel. No: 2560 3221/2



IL-HAJJA f'Ghawdex

L-Ewwel Hargá f'Ġunju 1945

Hargá nru. 902

Novembru 2008

Mahruġa mid-

Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel. 21551534

*Il-fehmiet li jistqarru l-kittieba
m'humix neċessarjament dawk
tal-Bord Editorjali.*

f'din il-hargá

Editorjal • 3
Il-Hajja fid-Djoċesi • 4
X'jghidilna l-Isqof • 6
Kummentarju (1) • 7
X'ghadda minn ghalina • 9
Riflessi • 15
Ghawdex fil-Ġurnali • 16
Ghawdex fil-Parlament • 17
Kummentarju (2) • 18
I-Identità ta' Ghawdex (3) • 20
Speċjali Sena Pawlina (4) • 22
Letteratura Ghawdxija • 24
Kotba minn Ghawdex • 25
Dawl għall-Hajja • 26
DOKUMENTAZZJONI
Il-Misteru tal-Knisja (17) • 28
Snajja Qodma (14) • 30
Kummentarju (3) • 32
Xhieda Nisranija • 34
Ghawdex "On-Line" (4) • 35
Lenti fuq il-Hajja Madwarna • 36
Passiġġata Biblika (40) • 38
Ghawdex Qabel ir-Ritratti (9) • 40
Ghawdex 300 sena ilu (168) • 41
B'Impenn u Bi Pjaċir • 42
Ma' Mewġ il-Hajja (3) • 44
Ibza' għal Sahstek • 46
Tisliba Maltija • 48
Mix-Xena Sportiva f'Ghawdex • 49
Imkejjen Ghawdxin (14) • 50

Ritratti: Hajr lil Dun Anton Sultana, Joseph J.P. Zammit, Lynda Caton Roseblade, Ted Attard, Ministeru għal Ghawdex, Charles Spiteri, u Kunsilli Lokali t'Ghawdex.

Ritratt tal-Qoxra: Hajr lil Paul Curmi u l-Kappillan tal-Munxar.



Editorjal

Il-Flus ta' l-Ghawdxin

It-twegiba għall-Mistoqsija Parlamentari 1784 (ara paġna 17) fiha x'wiehed jixtarr. Fit-tliet xhur bejn il-31 ta' Dicembru 2007 u l-31 ta' Marzu 2008, id-depożiti ta' l-Ghawdxin fil-banek żdiedu b'aktar minn 7 miljun ewro, filwaqt li s-self tagħhom mill-banek żdied b'aktar minn 9 miljun ewro. Jidher ukoll, li filwaqt li n-numru ta' l-Ghawdxin li jqegħdu flushom fil-banek qiegħed kulma jmur jonqos, in-numru ta' dawk li jissellfu mill-banek qiegħed kulma jmur jizdied. Fit-tliet xhur imsemmija n-numru ta' dawk li kienu ddepożitaw flushom fil-banek naqas b'1,118, filwaqt li n-numru ta' dawk li ssellfu mill-banek żdied b'724. L-istatistika wriet dan l-andament ukoll fis-sena ta' qabel.

Għal dawn il-figuri jista' jkun hemm spjegazzjoni finanzjarja li huma biss fenomenu momentanju iżda min-naħa l-oħra dawn jistgħu jkunu wkoll sinjal taz-zminijiet. Għax din hi xejra ta' bidla fl-atteggjament tradizzjonali ta' l-Ghawdxin magħrufin li jibzġu għas-sold u jaħsbuha darbtejn qabel ma jifirxu saqajhom 'il barra mill-friex. Jaqaw il-popolu Ghawdxin qiegħed kulma jmur isir aktar midjun? - għax dan "is-self" min-naħa l-oħra tal-munita huwa wkoll "dejn"!

Wiehed naturalment jehtieg jinterpreta dawn in-numri u jqiegħed il-mistoqsijiet: Min huma dawk li qed jissellfu? Hemm fosthom xi kategorija mis-soċjetà li tispikka? Huma l-familji, ż-żgħażaġh, il-koppji godda, in-negozjanti ...? Min qed ikunu?

U x'inhu l iskop tagħhom li hađu dan is-self? Għalfejn qegħdin jissellfu? Għax iridu jfasslu l-gejjieni u hemm xi neċessità li saret muntanja quddiemhom? Huma l-ġenituri li qed jaħsbu fl-edukazzjoni ta' wliedhom? Huma l-koppji godda li qed iħejju fejn joqogħdu? Huma n-negozjanti li jieħdu r-riskju kalkolat, jew huma spekulaturi li jsibu ċ-ċans isiru miljunarji f'ħakka t'għajn? Huma ż-żgħażaġh li jridu jkomplu bl-istudji tagħhom, jibdew impriza, jew dawk li jridu jixtru karozza ma' l-ewwel stipendju? B'zonnijiet jew kapriċċi?!

Hemm raġuni għaqlija wara s-self, jew hemm stil ta' hajja li mingħajr kapriċċi ma jgħaddux? - għaliex fih il-kumditajiet tal-bieraħ saru l-htigijiet tal-lum u l-fdalijiet ta' għada. Jew forsi qed tizdied fostna l-mentalità tal-'carpe diem' - aħtaf il-waqt, għada min jafu?

Din il-bidla fil-mentalità ta' l-Ghawdxin lejn il-flus, jekk qegħda ssehh tabilhaqq, tehtieg riflessjoni soċjologika biex tittiehed azzjoni minn min għandu għal qalbu l-gid tas-soċjetà Ghawdxija. Għax din il-bidla fil-mentalità hija sintomu ta' bidliet oħra profondi fil-valuri tal-hajja. Il-flus huma konkorrent ta' Alla. "Ma tistgħux taqdu 'l Alla u lill-flus." (Mt. 6:24) Għal hafna l-flus saru "kollox"!

"Il dio denaro", jgħidu t-Taljani. Il-flus huma alla falz li jaljena bil-konsumizmu; huma alla jassâr bid-djun u bl-użura...

Joseph W. Psaila

www.dioceseofgozo.org





Il-Hajja fid-Djoċesi

Mis-Seminarista Gabriel Gauci


Il-ftuh tal-Missjoni Djoċesana

Wara li fil-quddies kollu li sar nhar is-Sibt filgħaxija 4 ta' Ottubru, u l-għada l-Hadd thabbret il-Missjoni Djoċesana lill-Insara kollha ta' Ghawdex, nhar il-Gimgha 10 ta' Ottubru infetħet b'mod ufficjali din il-Missjoni. Dan sar permezz ta' quddiesa sollenni li bdiet fis-6pm fil-pjazza tal-knisja tal-Munxar. Għaliha ġew nies minn kull parroċċa ta' Ghawdex, u kienu mistednin ukoll b'mod speċjali dawk il-lajċi li offrew li jmorru għand il-familji u d-djar tal-gzira tagħna. Fil-pjazza nharġet l-istatwa ta' l-Apostlu San Pawl minn ġol-knisja tal-Munxar, u dan biex niftakru li l-Missjoni qed issir fi żmien ta' grazzja oħra li hija s-Sena Pawlina, mnedija mill-Papa Benedittu XVI. Flimkien ma' l-isqof kien hemm il-kappillani, flimkien ma' għadd sabih ta' saċerdoti u religjużi. **Fl-omelija li għamel Mons. Isqof, huwa saħaq fuq l-importanza li nhabbru mill-ġdid lis-soċjetà li qegħdin ngħixu fiha l-messaġġ nistrani, hekk kif id-dinja li qegħdin ngħixu fiha hija mhajra tibni l-hajja tagħha fuq valuri oħrajn. Il-valur fundamentali tal-vanġelu huwa l-imhabba, u għalhekk is-sejha tagħna l-Insara għandha tkun li nistiednu lis-soċjetà ssib mill-ġdid l-imhabba u l-fraternità.** Wara l-omelija sar talb speċjali mid-diversi kategoriji tal-Knisja: mizzewġin, għarajjes li qed jithejjew għaž-żwieġ, tfal li ser jirċievu l-Griżma u l-Ewwel Tqarbina, seminaristi, religjużi, u saċerdoti. Dan għamluħ filwaqt li ressqu fuq l-artal fjamma li hija sinjal tal-fidi.

Wara t-tqarbin ġie pprezentat ukoll lill-kappillani u l-arċiprieti il-Lezzjonarju l-ġdid tal-qari waqt il-quddies tal-Hdud u s-sollennitajiet li ppubblikat il-Kummissjoni





Liturġika. Dan il-Missal mbagħad ġie mġoddi lil dawk il-lajċi li ser jieħdu ħsieb is-segreteriji parrokkjali li se jassistu l-Missjoni Djoċesana fil-parroċċi. Wara din il-quddiesa, issa kull nhar ta' ġimgha bdew il-laqgħat ta' formazzjoni għal-lajċi li se jrin jieħdu sehem fil-Missjoni Djoċesana, fl-ewwel fażi sal-5 ta' Diċembru.





Ftuh tas-Sena ta' l-Azzjoni Kattolika f'Ghawdex

Nhar is-Sibt 18 ta' Ottubru 2008, l-Azzjoni Kattolika f'Ghawdex tat bidu għas-Sena Soċjali ġdida, b'celebrazzjoni li saret fid-Dar Ċentrali fir-Rabat. It-tema generali għas-Sena Soċjali 2008-2009 hi: "L-imħabba ta' Kristu ggeddidna", u hi marbuta mal-motto tal-Missjoni Djoċesana li qed tiċcelebra d-Djoċesi: "L-imħabba ta' Kristu ssuqna" (2 Kor 5,14). Fost oħrajn saru diversi taħdidiet dwar is-sehem li għandha x'tagħti l-Azzjoni Kattolika fis-soċjetà tagħna illum, filwaqt li ġie pprezentat l-Assistent Ekkleżjastiku l-ġdid għal Malta: Mons. Paul Vella. Saru taħdidiet oħra dwar temi pawlini. L-Isqof Mario Grech, li ppresieda l-attività ta' sagħtejn u nofs, mexxa konċelebrazzjoni u fl-omelija wassal messaġġ bit-tema "Il-Knisja tgħin fit-tigdid tas-soċjetà". Ikkonċelebraw miegħu diversi Assistenti Ekkleżjastiċi.



MARIJA TA' NAZARET - musical ġdid

F'għeluq l-125 sena mis-Sejha tal-Madonna Ta' Pinu u l-150 Sena mid-Dehriet ta' Lourdes, l-Oratorju Don Bosco t'Ghawdex ser itella' *musical* ġdid dwar il-Madonna u l-messaġġ tagħha għar-realtà soċjali ta' żmienna.

Il-*musical* "Marija ta' Nazaret" qed jittella' f'pajjiżna bil-permess ġentili tal-kompożitur Taljan Armando Bellocchi u l-awtriċi Giuseppina Bellocchi u Giuseppina Costa. Dan inqaleb għall-Malti minn Fr. Effie Masini, u kien rekordjat għand il-*PRO Studios* ta' Ghawdex. Id-direzzjoni vokali u mużikali thalliet f'idejn il-kantanta u kompożitriċi Pamela Bezzina li se tinterpreta hi wkoll il-parti ewlenija tal-Madonna. Kantant iehor ewlieni li qed jiehu sehem f'dan il-*musical* huwa Mario Caruana li se jinterpreta l-parti ta' San Ġużepp. Mumentu komiċi mill-*musical* huma interpretati mid-duo Charlie Zammit u George Sacco, waqt li l-koreografija thalliet f'idejn Dr. Simone Grech, Lara Vella u Frances Zammit.


Bħalissa għaddejnin fl-aqwa tagħhom il-preparamenti biex dan il-*musical* jittella' għall-pubbliku lokali. Il-President tar-Repubblika għoġbu wkoll jestendi l-patroċinju tiegħu għal dan l-ispettaklu mużikali li mhux ta' min jitilfu. Bi produzzjoni ta' Gordon Grech ser ikollna spetaklu ta' sagħtejn mużika, kant u żfin, li fih se jiehu sehem kast ta' 'il fuq minn mitt persuna. "Marija ta' Nazaret" se jintwera għall-ewwel darba nhar is-Sibt 22 ta' Novembru. *Shows* oħra ser isiru l-Hadd 23, u s-Sibt 29 ta' Novembru kollha fis-7.30pm fl-Oratorju Don Bosco t'Ghawdex. Ser isiru wkoll xi spetakli oħra għat-ftal ta' l-iskejjel.

Sadanittant fl-aħħar granet ġie llanċjat id-*Double CD Album* "Marija ta' Nazaret" li jinkludi fih il-mużika kollha ta' l-istess spetaklu.

Il-biljetti għal dan l-ispettaklu mużikali jew kopji tas-CD "Marija ta' Nazaret" jistgħu jinkisbu mill-Oratorju Don Bosco t'Ghawdex, jew inkella billi wiehed iċempel fuq in-numri 21556616 jew 99487751.

Biex nevitaw l-Anarkija

Siltiet mill-Omelija ta' Mons Isqof Mario Grech fil-Konċelebrazzjoni ta' l-Ewwel Ċentinarju mit-Twaqqif tal-Assoċjazzjoni tal-Iscounts fil-Gzejjer Maltin li saret fis-Seminarju tar-Rabat Ghawdex, il-Hadd 5 ta' Ottubru 2008.



“Wiehed mis-sigrieti għaliex l-Assoċjazzjoni tal-iscouts irnexxielha tibqa' wieqfa għal dawn l-aħħar mitt sena, bla dubju huwa l-fatt li l-iscouts jagħmlu l-wegħda li joqogħdu għal-liġi. Fejn m'hemmx rispett għal-liġi, li hija garanzija tal-ordni u tal-istabbiltà fil-hajja individwali u soċjali, ikun hemm id-diżordni.

Dan narawh fil-hajja tagħna ta' kuljum meta llum hafna jidhrilhom li jistgħu jgħaddu mingħajr regoli tal-hajja jew jieħdu l-liġi b'idejhom. Meta l-bniedem iwarrab dawn ir-regoli, jkun hemm anarkija għax kulhadd jagħmel dak li jaqbillu.

Din l-ubbidjenza lejn il-liġi tissarraf f'zewg atteġġamenti prinċipali: ir-rispett lejn il-liġi t'Alla u lejn il-liġi magħmula mill-bnedmin. Din ta' l-aħħar ma tkunx liġi gusta jekk ma tkunx tirrifletti l-liġi divina naturali.

Hemm min hu tal-fehma li l-uniċi normi li l-bniedem għandu d-dmir li josserva huma biss daww li jfassal il-bniedem, bħalma huma l-liġijiet ċivili, ir-regoli ta' xi assoċjazzjoni, eċċ. Skond dawn it-talin, biex dawn in-normi jkunu tajba huwa biżżejjed li jsiru minn min għandu s-setgħa li jagħmel il-liġijiet, bħalma huwa l-parlament, jew bi ftehim bejn il-partijiet, bħal fil-każ ta' xi trattat bejn pajjiżi diversi.

Imma dan l-argument mhux tajjeb. Fl-istorja kien hemm diversi każijiet fejn il-leġiżlatur abbuża mis-setgħa tiegħu u għamel liġijiet inġusti għax kienu kontra d-dritt

naturali, bħalma huma liġijiet favur l-abort u d-divorzju. Meta liġi umana tmur kontra l-ordni mwaqqaf mill-Hallieq, issir gerha serja lill-persuna u lis-soċjetà.

Infatti, il-liġi divina hija ta' zewg għamliet. Hemm daww in-normi li, għalkemm ma nsibuhomx miktuba la fuq il-karta u anqas fuq l-irħam, suppost ikun jafhom kull bniedem għax huma miktubin fil-qalb umana. (ara Rum 2,14-15) Bl-għajnuna tar-raġuni, l-bniedem kapaċi jasal biex jikxef il-liġi naturali li hija komuni għal kulhadd u kullimkien.

Imbagħad, għal daww li jemmu hemm il-liġi divina pożittiva: daww in-normi li Alla ikkomunika lill-bniedem permezz tar-Rivelazzjoni tal-Kelma tiegħu, bħalma huma l-Għaxar Kmandamenti.

Ir-rimedju għall-hajja anarkika li teżisti fir-relazzjonijiet ta' bejnietna, fil-familja, fil-komunitajiet nazzjonali u internazzjonali huwa li l-bniedem jitgħallem joqgħod għal-liġi, li hija bħal liġiem li triegi l-bniedem hieles.

Għalhekk daww kollha li huma responsabbli mill-edukazzjoni ta' tant tfal, adolexxenti u zgħażaġh fi hdan l-Assoċjazzjoni tal-iscouts haqquhom kull apprezzament, għax bl-impenn tagħhom jistgħu jgħinu biex ikollna generazzjoni li tassew tkun tirrispetta l-liġijiet, li huma gwida biex ngħixu hajja dinjituża.”

Alex Saliba

I.T Sales and Services

65, Ta' Said Street Nadur, Gozo Tel: 21 555 358 Mob: 99 864 262
 alexandersaliba@gmail.com



SMUGGLER'S CAVE
BAR • RESTAURANT • PIZZERIA
Il-Menqa, Marsalforn, Gozo.
 Tel: 21 551005 - 21 551983
 Fax 21 559959
 Full A La Carte Menu, Fresh Fish,
 Take Away & Pizza.
HOME MADE PASTA IS OUR SPECIALITY



Kummentarju (1)

Jizdiedu fin-numru, jonqsu fl-età... X'se naghmlu?



kitba ta' **MARIA ATTARD**

Introduzzjoni

Il-kelma kaos tfisser li ma hemm xejn f'postu. Tfisser li wiehed ma jistax jara çar, u li l-affarijiet tilfu r-ritmu naturali tagħhom. Tfisser ukoll li xi haġa minn barra s-sitwazzjoni jew il-persuna holqot nuqqas ta' armonija.

Ahna l-protagonisti tal-bidu tas-seklu l-gdid u qeghdin nghixu f'kaos. Waqqajna l-hitna kollha, nehhejna l-boundaries u l-lquh kollu u sirna xaghri fejn kulhadd iballat u jgħaffeg kemm jista'.

Fatturi ewlenin li jindikaw dan hi r-rata dejjem tizdied ta' *teenage pregnancy*, tqala barra ż-żwieġ u l-infedeltà. Fl-istatistika nsibu li fis-sena 2006 n-numru ta' twelid lil tfajliet ommijiet kien ta' 812, id-doppju meta mqabbel ma' dak tal-2000 li kien 429. Minn dawn 504 kellhom bejn il-15 u l-24 sena. Kull sena tindika li ż-żgħażaġh tagħna, jew ahjar il-parti l-kbira ta' l-istudenti tagħna, jew ma għadhomx jiġu mghallma u mharsa mid-dar, jew ma baqalhomx stima tagħhom infushom jew ma għandhomx viżjoni ta' futur.

Il-bniedem donnu tilef ghaqlu u flok ma waqaf biex jagħraf aktar hu min hu, ha r-riedni f'idejh u beda jiddeċiedi hu x'jaqbillu. Il-bniedem tilef il-kunċett taż-żmien u l-istadji tal-hajja. Ma għadux jimxi bil-kriterji ta' *'Kollox għandu żmienu u kull haġa għandha waqtha taht is-sema'* (Koh.3.1).

Is-soltu nfasslu programm għal kull fażi tal-hajja. Biex naghmlu dan tghinna l-istess natura. Fit-tfulija wiehed jistenna li jirċievi edukazzjoni ta' soċjalizzazzjoni u hajja aktar mżewġa bil-logħob; attività tant neċessarja għall-iżvilup tal-persuna. L-adolessenza hu żmien ta' preparazzjoni għall-karriera, għarfien tal-kapaċitajiet, żmien ta' avventura fis-sens tajjeb tagħha, żmien ta' hbiberiji u le żmien li tidhol biex terfa' r-responsabbiltà tat-twelid ta' tarbija u forsi dan waħdek.

Hija hasra li tara tfajla ta' hmistax-il sena li suppost għada għaddejjja mill-iżvilupp, u li għada tibda l-hajja, tidhol għall-piż li terfgħu iva bl-imhabba, iżda dan għandha tagħmlu f'hinu u f'waqtu.

Din il-problema nixtieq nindirizzaħa lil tlett strutturi partikolari li b'mod jew iehor jistgħu jinfluenzaw u jbiddu

r-rotta ta' din il-ġirja sfrenata għall-pjaċir immedjat, għannuqqas ta' rispettt lejn 'il-jien' u lejn l-oħrajn, u għal manipulazzjoni ta' dak li x-xjenza skopriet. Dawn it-tlett strutturi huma l-Istat, il-Knisja u l-familja.

L-Istat


L-ewwel struttura li tista tinfluenza haħna lill-adolessenti hi l-iskola. L-edukazzjoni dwar is-sesswalità, l-familja, l-bidu tal-hajja ma tistax tittiehed bil-biċċiet.

Fis-sistema preżenti l-aspett biologiku qiegħed jiġi pprezentat fil-lezzjonijiet tax-xjenza u l-bioloġija. L-aspett fiżjoloġiku hu mħolli għall-P.E., l-aspett emozzjonali għall-PSD, fil-waqt dak morali hu mħolli għar-religjon u dak soċjali għall-istudji soċjali u dan kollu hu marbut mas-sillabu mferrex fuq hames jew tlett snin. Mela hi edukazzjoni tal-biċċiet u mhux shiha fejn l-istudent qiegħed jirċievi formazzjoni b'mod shih u fejn jista' jiġi segwit b'mod speċjali matul il-hames snin tas-sekondarja.

Formazzjoni shiha f'din l-età hi pedament shih fejn il-binja tal-futur tista' tkun aktar fis-sod. L-esperjenza turina li meta għalliem jimxi ma' l-istudenti minn sena għall-oħra tinbena hbiberija li tista' tkun ta' għajjnuna kbira fil-formazzjoni. Dan għaliex issir taf l-istudent u tista' tfassal miegħu programm ta' formazzjoni skond il-bżonnijiet partikolari tiegħu. Din il-hidma tista' ssir minn *team* ta' għalliema tad-dixxiplini diversi. Dan jiġri f'oqsma oħra bħal ma hi dik tas-saħħa u jħalli l-frott. Mela għaliex ma jsirx ukoll fejn tidhol materja hekk delikata u fl-istess hin tant importanti fil-hajja ta' l-adolessent?

Jekk l-adolessent hu f'siktu, jimxi 'l-quddiem fil-qasam akkademiku, jekk le jrid iterraq fit-tul biex jasal, jekk ma jispiċċax f'nawfragju. B'dan il-mod niżguraw li l-formazzjoni għas-sesswalità hi aktar personalizzata, aktar xjentifika, aktar kredibbli u aktar uniformi fil-metodu u fil-materja preżentata.

Il-benefiċċji soċjali huma ta' għajjnuna għat-tfajla omm b'mod immedjat u din l-għajjnuna hi mħollija fid-diskrezzjoni tat-tfajla omm. Dawn il-benefiċċji jistgħu ma jiġux użati għall-iskop proprju intenzjonat. Ikkun aktar effettiv jekk isir *assessment* tal-veru bżonnijiet. Dawn jistgħu jkunu fuq livell finanzjarju iżda wkoll ta' ħiliet



li għandhom jiġu ffinanzjati mill-istess omm u hekk titgħallem tqassam il-flus skond il-veru bżonn. **Ma humiex ftit dawk li jikkontentaw ruhhom jgħixu fuq il-benefiċċji soċjali u ma jkomplux jiżviluppaw il-kapaċijiet tagħhom. Dan kollu hu ta' detriment għalihom, għal uliedhom u għas-soċjetà.**

Dawn il-benefiċċji wkoll qegħdin ikunu kawża ta' abbużi meta, biex jakkwistaw dawn il-flus il-missier ma jiġix rikonoxxut pubblikament.

Il-Knisja

Il-Knisja għandha missjoni ferm importanti f'dan il-qasam. Jekk il-proġett ta' l-istat hu li joħloq ix-xogħol, iħares iċ-ċittadin, jara għall-bżonnijiet edukattivi u tas-saħħa, **l-Knisja għandha l-missjoni li turi lill-bniedem min hu fil-pjan tal-holqien u tas-salvazzjoni.**

Il-Papa Ġwanni Pawlu II fil-bidu tal-pontifikat tiegħu kien għamel sensiela ta' diskorsi profondi u attwali fuq it-Teologija tal-Ġisem. Fl-Istati Uniti gie mwaqqaf Istitut li jgħallem u japprofondixxi aktar din it-Teologija. Ahna bħala Knisja f'Malta u Ghawdex nistgħu nintroduċu dan it-tagħlim hekk attwali u bżonnjuż.

Il-ġisem hu don, hu meravilja tal-holqien, kapolavur uniku. Il-bniedem qiegħed jippossedih u jagħmlu proprjetà tiegħu u ma jirrealizzax li hu fid-dmir li jiehu hsiebu. Il-ġisem min-natura tiegħu jiġġenera l-ħajja. Għalhekk meta l-ġisem jiġi misqi d-droga, l-alkohol, u kimika oħra li tħassar in-natura tiegħu, jkun qiegħed jiġġenera l-mewt. Ġisem b'saħħtu hu rifless ta' spirtu fil-paċi u ta' ruh fil-grazzja; dan jiġġenera d-dawl u jsir dawl għall-oħrajn.

Is-sbuħija kollha ta' madwarna tgħib meta nagħmlu minnha xi haġa assoluta. Poġġi dak li hu l ewwel f'postu u tat-tieni jiġi wahdu f'postu; poġġi tat-tieni fl-ewwel post u titef kemm ta' l-ewwel u kif ukoll tat-tieni. Per eżempju qatt ma niehdu l-gost ta' l-ikel fl-aħjar tiegħu jekk wiehed ikun immexxi mill-gula.

Hekk ukoll is-sesswalità meta ssir haġa assoluta u jintilef l-iskop proprju tagħha, titef il-preġju tagħha u dak kollu li jimur magħha.

Għalhekk **il-Knisja għandha tinvesti aktar f'dan il-qasam biex il-familji futuri jkunu mibnija fuq tagħlim**

nisrani sod u tinholoq generazzjoni ta' ġenituri li jafu jedukaw fid-dawl ta' tagħlim aġġornat.

Il-Familja

Il-familja wkoll għandha l-missjoni tagħha f'dan il-qasam. L-ewwel edukazzjoni tiġi mill-familja u għalhekk hu ferm importanti li l-ġenituri ma jibzġhux jedukaw lill-uliedhom u jitkellmu magħhom dwar l-istadji tal-ħajja u s-sesswalità. L-ulied dejjem għandhom bżonn il-preżenza tal-ġenituri f'kull mument tal-ħajja. L-imħabba hi dak l-ingredjent li kull persuna għandha bżonn doża qawwija tiegħu. Mela kemm aktar l-adolexxenti u ż-żgħażaġħ iridu jagħmlu l-esperjenza tal-vera mħabba fil-familja. **Bosta drabi tfajla kif ukoll ġuvni li jkunu ġejjin minn familja li hemm xi problemi jew fejn l-imħabba ma tinħassx, aktar huma fir-riskju li jkunu vulnerabbli u jsibu ruhhom f'qadjet xejn mixtieqa.**

Il-ġenituri jistgħu jaslu biex joffru dan l-ambjent jekk ikunu iffurmati tajjeb. Ma jistgħux fid-dinja ta' illum irabbu tajjeb jekk ma jakkwistawx hiliet li dawn jiġu ndirizzati lilhom permezz ta' korsijiet u programmi oħra ppreparati għalihom kemm mill-Istat kif ukoll mill-Knisja. Bniedem avżat nofsu armat.


Aspett importanti hafna li l-ġenituri jridu jifhmu u jgħarf u l-influenza tiegħu hu l-istress li l-peer pressure tohloq fuq iż-żgħażaġħ tagħna. Bosta drabi din thalli l-vittmi tagħha f'dawk li għandhom stima baxxa tagħhom infushom, ma għandhomx viżjoni għall-futur u għandhom formazzjoni spiritwali dgħajfa.

Il-parir hu dejjem bżonnjuż f'ċirkostanzi partikolari speċjalment meta hemm imġieba mhix f'posta u fil-każ ta' tqala barra ż-żwieġ. Hija hasra li ċerti ġenituri meta jiġu quddiem din id-dilemma ma jfittxux parir professjonali b'konsegwenza li ssir hafna hsara.

Konklużjoni

Il-veru bniedem hu qawwi, jaf jikkontrolla lilu nnifsu, interjorment liberu, haddiem ta' hila u leali. Ahna dan li nixtiequ; li jittrawwam karattru sod fl-adolexxenti u ż-żgħażaġħ tagħna. Biex naslu għal dawn, l-entitajiet li semmejna jridu jagħtu s-sehem shiħ tagħhom.

X'ghadda minn ghalina



Kronaka Ghawdxija minn Charles Spiteri

Jum l-Indipendenza - Ċerimonja ta' Tifkira f'Ghawdex



Il-Prim Ministru Dr Lawrence Gonzi jispizzjona l-Gwardja ta' l-Unur.


L-attivitajiet ta' Jum l-Indipendenza f'Ghawdex, organizzati mill-Kumitat Festi Nazzjonali li saru l-Hadd 21 ta' Settembru, 2008, fil-5.15 ta' filgħaxija, bdew b'parata li saret mill-Forzi Armati ta' Malta (FAM). Il-Banda u żewġ stakkamenti tal-FAM immarċjaw minn Pjazza Savina, fir-Rabat sa Pjazza Indipendenza fejn taw diversi wirjiet. Il-parata tmexxiet mill-Maġġur Michael Cardona.



Il-Banda tal-Forzi Armati waqt il-parata fi Pjazza Indipendenza.

Mal-wasla tal-Brigadier Carm Vassallo, il-Kmandant tal-FAM, akkumpanjat mill-ADC, il-Kaptan Joseph Spiteri, indaqq salut waqt li mal-wasla tal-Prim Ministru u s-Sinjura Gonzi ndaqq salut nazzjonali. Il-Prim Ministru Dr Lawrence Gonzi mbaghad spezzjona l-Gwardja ta' l-Unur tal-FAM. L-attivitajiet għal Jum l-Indipendenza komplew bit-tqeghid ta' bukkett fjuri mill-Prim Ministru Lawrence Gonzi quddiem l-irhama k commemorattiva li hemm imwähħla mal-faċċata tal-*Banca Giuratale*, fi Pjazza Indipendenza. Iċ-ċerimonja spiċċat bid-daqq ta' l-Innu Nazzjonali. Wara saret iż-żewġ stakkamenti tal-FAM immarċjaw minn Pjazza Indipendenza għal Triq ir-Repubblika għal Triq Putirjal.

Fost il-persuni distinti għaċ-ċerimonja fi Pjazza t-Tokk, kien hemm il-Ministru għal Ghawdex Giovanna Debono, is-Segretarju Parlamentari fl-Uffiċċju tal-Prim Ministru Dr Chris Said, il-Membru Parlamentari Laburista Justyn Caruana, il-President tal-Kumitat Festi Nazzjonali f'Ghawdex Vincent Grech, iċ-*Chairman* tal-Kultura Kevin Sciberras, is-Sindki Robert Tabone (il-Belt Victoria), Francis Cauchi (Għajnsielem), David Apap (Għarb), id-Direttur Ġenerali fil-Ministeru għal Ghawdex Mario Calleja, id-Diretturi Joseph Portelli, Joyce Dimech, Emanuel Grech u n-Nutara Mary Debono Borg (Qrati tal-Ġustizzja), Marthese Portelli, President tal-Kumitat Eżekuttiv tal-Partit Nazzjonalista u rappreżentanti mid-diversi dipartimenti



Il-Prim Ministru Dr Lawrence Gonzi jpoġġi l-fjuri quddiem l-irhama k commemorattiva.

tal-Gvern u rappreżentanza mill-Għaqdiet mhux Governattivi Ghawdxin fosthom il-*Victoria Scout Group*. Tifkiriet bħal din isiru wkoll f'Jum ir-Rebħa (8 ta' Settembru) u f'Jum ir-Repubblika (13 ta' Diċembru).



Uhud mill-mistednin distinti fosthom il-Prim Ministru Dr Lawrence Gonzi u martu Kate.

Loghob fil-baħar - avveniment annwali fix-Xlendi

F'temp mill-iktar sabiħ u baħar ċar, il-bajja pittoreska tax-Xlendi reġġet kienet maħnuqa bin-nies jassistu għal loghob fil-baħar li ta' kull sena jsir bhala parti mill-festa tal-Madonna tal-Karmnu. Il-festa giet iċċelebrata nhar il-Hadd 7 ta' Settembru.

Il-loghob fil-baħar beda fit-3.00 ta' wara nofsinhar bil-kompetizzjoni tal-ħabel fejn il-partecipanti jtilgħu ma' ħabel vertikali minn ġol-baħar u jaqsmu il-port imdendlin ma' ħabel iehor orizzontali fejn jippruvaw jilgħu il-bnadar imdendla ma' l-istess ħabel. Din il-logħba ma tantx hadet ħin għaliex l-ewwel tlieta li telghu mrexxielhom jaqtgħu it-tlett bnadar li kien hemm. Dritt wara beda jindilek l-arblu tal-Ġostra u twaħħlet il-bandiera fit-tarf tiegħu biex hekk bdiet l-aktar kompetizzjoni



Joseph Sultana, Sindku tal-Munxar jidher jipprezenta trofej lil Martha Galea (xellug) u lil Elaine Buttigieg, rebbieha tat-tigrija tal-bniet magħrufa bhala Paddle Boat Race.

popolari li hi wkoll wahda tradizzjonali. Mill-ewwel deher li t-taqtiegħa għat-titlu kienet ser tkun bejn Steve Xuereb, *champion* renjanti għal dawn l-aħħar sentejn, u Paul Galea dominatur ta' din il-logħba għal tant snin qabel.

Għalkemm l-oħrajn li kienu jikkompetu magħhom għamlu dak li setgħu biex forsi jaslu, xorta l-isforz tagħhom ma kienx biżżejjed. Assenza li wiehed seta' jinnota Joel Portelli li minhabba raġunijiet ta' xogħol ma setax jieħu sehem. Bħas-soltu l-logħba bdiet bil-kompetituri jnaddfu kif jistgħu l-*grease* minn fuq l-arblu u jitfegħu r-ramel biex jevitaw li jizolqu. Steve u Paul deheru dejjem pass qabel l-avversarji tagħhom. Mal-ħin dawn it-tnejn bdew jersqu aktar viċin u propju magħhom beda jersaq Chris Farrugia, kompetitur iehor promettenti, li f'attentat tiegħu

idu tgħaddi żbrixx minn mal-bandiera. Izda meta reġa' wasal it-*turn* ta' Paul Galea ma żbaljax għaliex tela' tajjeb ma' l-arblu b'dak il-pass sod u sfrutta tajjeb it-tul tiegħu biex jaqbeż l-aħħar fiit piedi u jqaċċat il-bandiera fost il-ferħ u għajjat tal-pubbliku prezenti.


Il-loghob kompla bit-tigrijiet tal-ghawm, *paddle boats* u *canoes* li għalihom ħadu sehem numru sabiħ ta' ffal u adoloxxenti. Fi tmien il-loghob is-Sindku Joseph Sultana pprezenta t-trofej u midalji lir-rebbieħa. Il-Kunsill tal-Munxar kien l-*sponsor* ewlieni ta' dan il-loghob.



It-Torri ta' Mgarr ix-Xini.

Itaqgħet mal-president u s-segretarju ta' Wirt Ghawdex, il-Maġistrat Dr Paul Coppini u Giovanni Zammit rispettivament kif ukoll ma' l-impjegati tad-Dipartiment tal-Proġetti u Żvilupp fi hdan il-Ministeru, li wettqu dawn ix-xogħlijiet.

Waqt iż-żjara tal-Ministru Debono fi Mgarr ix-Xini. Fir-ritratt il-Ministru Debono tidher il-ħames persuna mix-xellug. Fuq ix-xellug tagħha jidher il-president ta' Wirt Ghawdex, il-Maġistrat Dr Paul Coppini waqt li fuq il-lemin tagħha jidher fost oħrajn, Joe Portelli, Direttur Proġetti u Żvilupp, il-Perita Ivana Farrugia u s-segretarju ta' Wirt Ghawdex, Giovanni Zammit.



Paul Galea jirbah il-Ġostra.

Għalkemm l-oħrajn li kienu jikkompetu magħhom għamlu dak li setgħu biex forsi jaslu, xorta l-isforz tagħhom ma kienx biżżejjed. Assenza li wiehed seta' jinnota Joel Portelli li minhabba raġunijiet ta' xogħol ma setax jieħu sehem. Bħas-soltu l-logħba bdiet bil-kompetituri jnaddfu kif jistgħu l-*grease* minn fuq l-arblu u jitfegħu r-ramel biex jevitaw li jizolqu. Steve u Paul deheru dejjem pass qabel l-avversarji tagħhom. Mal-ħin dawn it-tnejn bdew jersqu aktar viċin u propju magħhom beda jersaq Chris Farrugia, kompetitur iehor promettenti, li f'attentat tiegħu

idu tgħaddi żbrixx minn mal-bandiera. Izda meta reġa' wasal it-*turn* ta' Paul Galea ma żbaljax għaliex tela' tajjeb ma' l-arblu b'dak il-pass sod u sfrutta tajjeb it-tul tiegħu biex jaqbeż l-aħħar fiit piedi u jqaċċat il-bandiera fost il-ferħ u għajjat tal-pubbliku prezenti.

Il-loghob kompla bit-tigrijiet tal-ghawm, *paddle boats* u *canoes* li għalihom ħadu sehem numru sabiħ ta' ffal u adoloxxenti. Fi tmien il-loghob is-Sindku Joseph Sultana pprezenta t-trofej u midalji lir-rebbieħa. Il-Kunsill tal-Munxar kien l-*sponsor* ewlieni ta' dan il-loghob.

Xogħlijiet ta' Restawr fit-Torri ta' Mgarr ix-Xini

Bhalissa jinsabu għaddejjin xogħlijiet ta' restawr fuq it-Torri ta' Mgarr ix-Xini, liema torri ġie mibni fi żmien il-Gran Mastru De Redin fl-1661. Ix-xogħlijiet jinkludu rikostruzzjoni tal-garigor li jagħti għall-bejt, ċangatura ġdida, tikhil ta' diversi partijiet tat-torri, kif ukoll diversi aperturi fosthom il-bieb u l-pont li jwassal għalih. Dawn ix-xogħlijiet ta' restawr saru wara li twettqu diversi atti vandali matul dawn l-aħħar snin, kif ukoll minhabba problemi oħra kkawżati mill-elementi. Ix-xogħlijiet qed isiru mill-Ministeru għal Ghawdex flimkien ma' l-għaqda volontarja "Wirt Ghawdex".


Il-Ministru għal Ghawdex Giovanna Debono, nhar it-Tlieta 16 ta' Settembru, żaret il-post u



L-ewwel kamp tas-Sajf għax-“Xaghra Scout Group”

L-ewwel kamp tas-sajf mix-Xaghra Scout Group sar bejn l-20 u l-24 t'Awwissu. Il-parkeġġ tar-Ramla l-Hamra kien id-dar għal tmintax-il leader u sitt scouts. Dsatax-il cub scout attendew ukoll għal dan il-kamp bejn il-21 u t-22 t'Awwissu.

Din kienet l-ewwel esperjenza ta' kamp għall-membri tax-Xaghra Scout Group li sabu għajnuna kbira minn għand il-Victoria Scouts fosthom l-ASL David Grech li organizza dawn il-jiem avventurużi. Malli kien jisbaħ, il-leaders kollha kienu jiltaqgħu fil-campsite halli jittellgħu t-tined qabel titla' x-xemx.



Ix-Xaghra Scout Group waqt hin il-logħob, fil-Bajja tar-Ramla.

Il-Victoria Scouts organizzawllhom diversi attivitajiet, fosthom diversi logħob gol-baħar u Scavenger Hunt. Sar ukoll tindif tal-bajja li kien organizzat mill-Fundazzjoni Gaia. Ma naqsux ukoll il-BBQ's għal kulhadd li kienu jispiċċaw bil-Camp Fire. L-iscouts ma kinux jibqgħu minghajr smiegh ta' quddies. Jiehu hsieb kien hemm l-AGSL Fr Jesmond Gauci.



Ix-Xaghra Scout Group fil-Bajja tar-Ramla.

Il-kampijiet ġew akkwistati minn għand diversi persuni, wiehed minnhom gentilment mogħti mill-kittieb Charles Coyne u martu.

Jibda xogħol ta' restawr fuq il-faċċata tal-Katidral



Il-Kapitlu Katidrali ddecieda li jsir ix-xogħol meħtieġ għall-konservazzjoni u restawr fil-binja tal-Knisja Katidrali, il-proġett li jirrigwardja prinċipalment il-faċċata tal-kanisja.

Il-Vigarju Ġenerali tad-Djoċesi, l-Arċidjaku, Mons. Giovanni B. Gauci qal lil *Il-Hajja f'Ghawdex* illi x-xogħol fuq il-faċċata huwa għadma aktar iebes. Imma jittama li jirnexxi. Jittama wkoll illi jibqgħu jsibu l-għajnuna u l-hidma ta' dawk li taw sehemhom fir-restawr li diġà sar tal-kampnar u l-parti t'isfel tal-koppla.

Ix-xogħol li beda fl-ewwel granet ta' Settembru, 2008, qed isir taħt is-supervizzjoni tal-Perit Raymond Agius, wara konsultazzjoni mal-MEPA. Ix-xogħol tar-restawr hu f'idejn Wigi Vella u Ibnu Mark, mgħejjuna minn haddiema oħra. Id-Ditta ta' Ġużeppe Caruana tar-Rabat, Ghawdex tat is-sehem kollu tagħha fejn jidhol l-armor meħtieġ.

Frott ta' l-art u xogħol il-bniedem f'Tal-Massar

Il-Malti jghid “dak li jindara bix-xejn jinxtara”. Jekk għall-Ghawdxin il-qtugħ ta' l-għeneb hu avveniment li huma mdorrijin bih u saħansitra jitnaffru mix-xogħol li jinvolvi, dan ma jghoddx għal grupp ta' barranin li nhar is-27



Barranin jaqtgħu l-għeneb fl-Għarb, f'Tal-Massar.

t'Awwissu għażlu li waqt il-btala tagħhom f'Ghawdex, iqattgħu jumejn jaqtgħu l-għeneb ta' azjenda Ghawdxija li tipproduċi l-inbid, li din is-sena ċelebrat l-ewwel hsad tagħha. Din l-inizzjattiva ta' eko-turiżmu kienet waħda unika fil-gżira Ghawdxija, għaliex il-propjetarji Anthony Hili u martu Marisa għarfur joħolqu attività mhux biss ta' hidma iżda ukoll ta' pjaċir għal dawk kollha li taw daqqa t'id fil-hsad.

Din kienet esperjenza pożittiva għaliex dawn il-barranin ingħataw iċ-ċans li jgawdu u jitpaxxew mhux biss bis-sbuħija tal-



Ġoġ Mifsud (magħruf bhala Tax-Xemx, mill-Għarb), u martu Marija, it-tielet u l-hames mix-xellug, flimkien ma' Joseph Mercieca (tal-Minsuħa, minn San Lawrenz), l-ewwel, fuq il-lemin, jallegraw lit-turisti u lir-residenti barranin wara l-qtugħ ta' l-għeneb.

pajsagġ trankwill li joffri r-raħal pittoresk ta' l-Għarb iżda ukoll jieħdu sehem fis-suċċess ta' din l-azjenda Ghawdxija, magħrufa bhala 'Tal-Massar' li għandha l-mira li tipproduċi wiehed mill-ifjen inbejded li kapaċi jipproduċu l-gzejjer Maltin. Ta' min jghid li s-sena d-dieħla dawn it-turisti reggħu niżzlu fil-kalendarju tagħhom din l-attività bit-tama li jduqu l-inbid mill-għeneb li qatgħu huma stess. Il-hsieb wara din l-attività qalet Marisa lil *Il-Hajja f'Ghawdex* ' huwa wiehed, dak li nuru s-sbuħija u l-benna tal-prodotti Ghawdxin.

Taghlaq Mitt Sena - ir-raba' wahda f'Ghawdex



Marija taqsam il-kejk ta' l-okkazjoni.

Debono, membri parlamentari oħra Għawdxin u s-Sindku tal-lokalità tax-Xewkija, Monika Vella, LLD.

Fiż-żwieġ tagħha ma' żewġha Joseph, Marija kellha hamest itfal li għamluha nanna ta' tmienja u bużnanna ta' tnax. Marija għadha tgħix hajja trankwilla fid-dar tagħha u tikkomunika tajjeb hafna ma' dawk ta' madwarha.

F'Ghawdex bħalissa hawn erba' anzjani li għalqu l-mitt sena.

Marija Saliba mix-Xewkija għalqet l-età ta' mitt sena. Il-familjari u l-qraba tagħha ngabru madwarha fid-dar tagħha, nhar is-Sibt 27 ta' Settembru, biex jiċcelebraw din l-okkazjoni sinifikanti u momentuża f'hajjitha.

L-E.T. Mons. Isqof Mario Grech iċcelebra quddiesa flimkien ma' Mons. Carmel Mercieca, l-Arċipriet tal-Parroċċa tax-Xewkija u Mons. Saviour Muscat, l-Arċipriet tal-Parroċċa tan-Nadur.

Fost dawk prezenti għall-okkazjoni kien hemm ukoll il-Ministru għal Għawdex, Giovanna



Marija Saliba flimkien ma' l-E.T. Mons. Isqof Mario Grech, familjari u qraba.

Tiehu sehem f'Kungress Annwali tal-Bizzilla u Rakkmu



Mary Louise Bajada, f'sessjoni waqt il-Kungress Annwali tal-OIDFA.

Sar it-tlettax-il Kungress Annwali tal-OIDFA 'International Bobbin and Needle Lace Organisation' fl-Olanda. Għal din l-attività attendew 'il fuq minn sitt mitt membru minn pajjiżi madwar id-dinja, tlieta minnhom minn Malta, fosthom Mary Louise Bajada mill-Munxar Għawdex.


Mary Louise hija wahda mill-gradwati 'Diploma in Lace Studies' fil-kors li sar għall-ewwel darba fiċ-Ċentru tal-Università t'Għawdex. Hija ukoll għalliema tal-bizzilla u tar-rakkmu fiċ-Ċentru tal-Arti u Artiganat Wistin Camilleri. Matul dan il-kungress Mary Louise pparteċipat u ħadet sehem f'korsijiet u workshops fuq il-bizzilla u rakkmu tipiċi ta' dawk l-inħawi. Fost l-attivitàjiet li ġew organizzati, ġiet imtella' wirja ta' bizzilla minn diversi pajjiżi. Malta u Għawdex kienu rappreżentati b'sezzjoni mdaqqsa b'xogħlijiet tipiċi Maltin antiki u kontemporanji.

Il-membri tal-OIDFA kienu l-mistiedna tas-Sindku tal-belt ta' Groningen, ir-Rettur tal-Università ta' l-istess post u l-Kummissarju tar-Regina għal Provinċja ta' Groningen għal riċeviment li sar għal din l-okkazjoni.

Fl-okkazjoni ta' għeluq dan il-kungress sar Gala Dinner li għalih hafna mill-membri attendew lebsin il-kostum tradizzjonali ta' pajjiżhom. Il-membri Maltin liebsu l-ilbies tipiku Malti tas-seklu dsatax.

Mary Louise attendiet dan il-kungress bl-għajnunja tal-programm Ewropew "Grundvig" u tad-Direttorat għas-Servizzi tal-Konsumatur fi hdan il-Ministeru għal Għawdex.

Lech Walesa jżur Għawdex u jinwista l-Madonna Ta' Pinu



Walesa fil-Kappella tal-Madonna Ta' Pinu, fil-waqt li r-Rettur Fr Buhagiar jispjega.

L-Eks President tal-Polonja u fundatur tal-Moviment *Solidarnosc*, Lech Walesa, nhar is-Sibt 4 t'Ottubru, żar Għawdex. Mal-wasla tiegħu, Walesa mar poġġa kuruna tal-fjuri fuq il-Monument tal-Papa Ġwanni Pawlu II, fi Triq Papa Ġwanni Pawlu II, fil-Belt Victoria, fejn kien milqugħ mill-president, Dr Monica Vella u membri tal-Kumitat Monument Nazzjonali Papa Ġwanni Pawlu II, li pprezentawlu frame bi xbiha tal-Monument.

Walesa żar ukoll is-Santwarju Nazzjonali tal-Madonna Ta' Pinu, fejn kien milqugħ mir-Rettur Dun Gerard Buhagiar. Mal-wasla tiegħu, Walesa esprima ż-żjara tiegħu fis-Santwarju Ta' Pinu, bħala żjara ta' talb. Infatti baqa' diehel

dritt fil-kappella tal-Madonna Ta' Pinu fejn għadda mumentu ta' talb fis-skiet.

Wara żar il-Mużew li hemm fl-istess Santwarju u gie pprezentat bi xbiha tal-Kwadru tal-Madonna Ta' Pinu. Qabel halla s-Santwarju, Walesa kiteb dan bil-Pollakk, fil-ktieb tal-vizitaturi. "Hu pjaċir tiegħi li ninsab nimxi fuq il-passi tal-Kbir Papa Ġwanni Pawlu II li żar dan is-Santwarju".


Waqt il-prezentazzjoni lil Walesa, tax-xbiha tal-Madonna Ta' Pinu mir-Rettur tas-Santwarju, Dun Gerard Buhagiar.



Mfakkar San Piju minn Pietrelcina għand il-Kapuċċini

Biex jiġi mfakkar kif jixraq l-erbghin anniversarju mill-mewt (23 ta' Settembru 1968) u t-twelid fil-ġenna ta' San Piju minn Pietrelcina kif ukoll id-disgħin anniversarju minn meta dan il-qaddis kbir irċieva l-pjagi miftuħa, li ġrat fil-kunvent ta' San Giovanni Rotondo fl-20 ta' Settembru 1918, fis-Santwarju tal-Madonna tal-Grazzja tar-Rabat Għawdex nhar it-Tlieta, 23 ta' Settembru, giet iċċelebrata l-festa liturgika.

Kienet tassew okkażjoni speċjali. Opportunità biex dawk kollha preżenti jirriflettew fil-fond fuq it-tagħlim li hallielna dan il-qaddis fil-waqt li rringrazzjaw lill-Mulej talli għoġbu jibgħat fi żmienna lil dan il-profeta, li Hu stess żejjen bil-pjagi tal-Passjoni Tiegħu.



Waqt l-offertorju. Mons. Isqof jidher jgħid kelma lill-abbati David Grech. Tidher ukoll Nina Cassar li tellgħet il-pissidi. Fuq ix-xellug ta' Mons. Isqof jidher Mons. Salvu Grima waqt li Patri Karm Dimech, il-Gwardjan, jidher fuq il-lemin.

Grech, Isqof ta' Għawdex, ippresieda quddiesa kkonċelebrata, flimkien ma' Patri Karm Dimech OFM. Cap., Gwardjan u Direttur Spiritwali tal-Grupp tar-Rabat, Mons Salvu Grima, Direttur Spiritwali tal-Grupp tan-Nadur, Kan. Michael Borg, Direttur Spiritwali tal-Grupp tax-Xagħra, Patri Cornelju Bonello OFM. Cap., Patri Remig Galea OFM. Cap., Patri Godfrey Zarb OFM. Cap. u Dun Salvu Tabone, ċerimonjier.


Fl-omelija tiegħu, Mons. Isqof sahaq li sabiex naslu għall-glorja tal-ġenna, hemm bżonn li ngorru bis-sabar is-salib li l-Mulej għoġbu jagħtina. Huwa habbar li bi preparazzjoni għall-Missjoni Djoċesana, bi ħsiebu jibgħat ittra lil kull familja Għawdxija u jistieden lill-membri kollha tagħha sabiex jifitħu qalbhom għall-Vanġelu ta' Kristu.

Fi tmiem il-festa liturgika, il-membri tat-tliet Gruppi ta' Talb Għawdxin kif ukoll in-numru sabiħ ta' devoti li attendew, allavolja maltemp b'xita qawwija, biesu r-relikwija ta' San Piju. Il-kor 'Fjur t'Assisi' ha sehem f'din iċ-ċerimonja u fi tmiem il-quddiesha kanta l-innu lil San Piju.



Mons. Isqof jagħti l-messaġġ tiegħu fl-okkażjoni tal-festa liturgika ta' San Piju minn Pietrelcina.

Iċ-ċerimonja bdiet bir-Rużarju meditat quddiem Ġesù Ewkaristija u wara ingħatat il-Barka Sagramentali. Mons Mario



Parti mill-Għawdxin li attendew għaċ-ċelebrazzjoni f'għieħ San Piju tal-Pjagi.

Tberik tal-Annimali fi Skola tas-Sorijiet Franġiskani



It-Tberik tal-Annimali hija attività li l-iskola *St Francis* tar-Rabat, Għawdex, skola mmexxija mis-Sorijiet Franġiskani tal-Qalb ta' Ġesù, torganizza kull sena biex tikkommemora l-festa ta' San Franġisk li tiġi ċċelebrata fl-4 t'Ottubru.

Din is-sena, din il-ġurnata tant mistennija mit-tfal giet organizzata fit-2 t'Ottubru. L-istudenti kollha ħadu magħhom l-iskola l-annimali tagħhom sabiex id-Direttur Spiritwali, Dun Ġużepp Gauci, ikun jista' jberikhom. Dawn l-annimali ttieħdu f'gagēg u basktijiet tat-tibna li ġew imzejna bi ċfuf u žigarelli

Tberik t'ghasafar tat-tfajjel Gabriel, Malcolm, Martina, George u Kylie attenti jismgħu dak li kellu x'jgħidilhom Dun Ġużepp.

kkuluriti. Uhud mit-tfal hadu saħansitra hut u fkieren f'garar zghar tal-ħgieg. It-berik li soltu jsir fil-grawnd tal-iskola, din is-sena kellu jsir gewwa minħabba x-xita. Dun Ġużep dar il-klassijiet kollha fejn qal talba qasira u qara silta mill-Bibbja qabel ma bierek dawn il-kreaturi sbieħ li San Frangisk tant kellu għal qalbu. It-tfal dehru kuntenti u ferhanin jammiraw il-*pets* ta' shabhom. Matul il-ġurnata hadu hsiebhom hafna u raw li ma kien jonqoshom xejn f'dan il-jum speċjali tagħhom.

Il-“Qala International Folk Festival”... Tieg ta' dari...



Il-Hadd 28 ta' Settembru kienet ġurnata partikulari għal-lokalità tal-Qala fejn Misraħ Isqof Mikiel Buttigieg gie ttrasformat f'raħal antik. L-epoka kienet tmur fi żmien il-Kavallieri fejn il-pubbliku seta jassisti għall-attrazzjonijiet u xenarji li kienu jeżistu f'dak il-perjodu. Wiehed seta' jara l-bejjieħ tal-ħaxix, il-bejjieħ tal-ħut, il-bejjieħ tal-halib tan-nghaġ, it-tfal jilgħabu logħob tipiku, nisa jahdmu l-artiġanat fosthom il-palm, il-bizzilla, s-suf tan-nghaġ, in-newl, il-purtieri tal-qasab, in-nases tas-sajjeda u artiġanat u snajja ohra li komplew taw atmosfera tipika ta' raħal antik.

Il-qofol ta' din l-attività kien it-Tieg f'dik l-epoka. L-atturi kollha kienu lebsin kostumi addattati għal dak il-perjodu. Xenarji fejn il-ħuttat jilmah qasrija tal-ħabaq fil-ħoġor tat-tieqa tat-



tfajla Ġorġa, li kien ifisser li f'din id-dar hemm tfajla lesta għaž-żwieg. Dan dlonk javvicina lill-ġuvni Żeppi li kien ilu li tefa' għajnejh fuq it-tfajla Ġorġa u intant javvicinaw lil missier l-għarusa sabieħ jitolbuh jekk jaċċettax li Żeppi jiehu lil Ġorġa b'martu. U minn



hemm, jiżvolgi xenarju wara l-ieħor. L-għanja taħt it-tieqa, bejjiegha fil-pjazza, tfal jiġru u jilgħabu l-passju, dawra durella, l-boċċi u žibeġ, nisa jixtru l-frott, ħaxix u tjur, u ma naqasx li jtaqtqu fuq dik u l-ohra. Imbagħad hareġ in-nutar sabieħ jatwa l-kuntratt taż-żwieg u tingħad id-dota li kienet ser iġġib magħha l-għarusa. Sakemm fl-aħħar tibda l-purċissjoni taħt il-baldakkin, bl-għarus u l-għarus sa hdejn il-knisja, fejn imbagħad sar iż-żwieg bejn il-koppja. Festin tat-tieg kompli jgħaqqad il-finali ta' dan it-Tieg fl-Antik, fejn il-mistednin flimkien mal-miżżewġin friski, ingħaqdu sabieħ jiċcelebraw bi brindisi minn xarba tipika ta' dak iż-żmien, ir-rosolin, u ma naqsitx il-kokkodina ukoll. Bankonċini, pasti ta' l-għarusa, frott ta' l-intrita u perlini, komplew il-festin li ġab fi tmiemu din l-epoka li qajmet interess fost l-Għawdxin u l-barranin.


Wara giet miftuħa wirja ta' artiġanat tipiku li għadek issib jinħadem fir-raħal tal-Qala. Wirja li komplet tittrasforma l-misraħ ewlieni tal-Qala f'raħal antik, mimli drawwiet, storja u folklor tradizzjonali Għawdexi.

Din il-festa ta' drawwiet folkloristiċi Għawdxin kienet parti minn programm shiħ ta' attivitajiet li l-Kunsill Lokali Qala flimkien mal-*Menhir Qala Folk Group* organizza għat-tielet sena konsekuttiva, **Il-Qala International Folk Festival** li din is-sena it-tema magħżula kienet 'Viva Malta'. F'dan il-festival li beda l-Hamis 25 ta' Settembru u li gie fi tmiemu l-Hadd 28 ta' Settembru biċ-ċerimonja ta' l-għeluq ipparteċipaw żewġ gruppi barranin, wiehed mill-Portugall u iehor mis-Serbja li qasmu mal-pubbliku li attenda għal dawn l-attivitajiet id-drawwiet folkloristiċi ta' pajjiżhom b'kant, daqq u żfin. Matul dawn l-erbat ijiem ta' attivitajiet ipparteċipaw ukoll tlett gruppi folkloristiċi Għawdxin li flimkien mal-*Menhir Qala Folk Group* esebixxew dak kollu li jiffirma parti mill-istorja u d-drawwiet tal-gzejjer Maltin.



RIFLESSI

Osservazzjonijiet tal-Kav. Joe M. Attard

**Novembru - x-xahar tal-Erwieħ**

Fil-gżira tagħna, kif ukoll f'Malta (nitkellmu dwar dawn iż-żewġ gzejjer, għax aħna nazzjon wiehed), ix-xahar ta' Novembru huwa xahar għażiż hafna għax ifakkarna f'dawk li hallew dan il-wied tad-dmugh u għaddew għall-hajja aħjar. Fil-fatt, dan il-hdax-il xahar tas-sena jiftah b'jumejn għezież hafna għalina l-insara: il-festa tal-Qaddisin Kollha u eżatt l-għada, jum iddedikat lill-Erwieħ Mejtin Kollha. Matul dawn il-jumejn u tul il-bqija tal-jiem li jiġu wara, niesna għandhom id-drawwa qaddisa li jżuru ċ-ċimiterji tagħna mferrxa m'Għawdex kollu. Hafna mil-lapidi ta' fuq l-oqbra jieħdu hasla u tindifa wara forsi ġimgħat u xhur ta' telqa, u bukketti ta' ward ikkulurit u xemgħa tixgħel iżejnu l-oqbra tal-mejtin tagħna. Isir hafna talb u xi demgħa ma tonqosx. Hafna tarahom sejrjn xi passigġata fin-nofsthanari meta s-Sajf ta' San Martin ihajrek toħroġ tagħmel xi żewġ passi fil-kampanja li issa tkun laħqet hadet xi bexxa xita, waqt li jżara liċ-ċimiterju ma tonqosx.

Tista' tgħid li kull parroċċa għandha ċ-ċimiterju tagħha u dan dejjem tara li jinżamm fi stat tajjeb. Fin-Nadur u fix-Xagħra qed isir kull sforz biex il-parruċċani jkomplu jtejbju u jkabbru dawn l-imkien qaddisa, waqt li f'San Lawrenz l-eks Kappillan Dun Mikiel Borg kien stinka ferm biex jagħti lir-raħal ċimiterju adegwat u modern. Il-Qala wkoll gawdjet mill-inizjattivi ta' wiehed mill-arċiprietri tagħha Dun Anton Sultana li fi żmien kien ra li biswit il-knisja qadima tal-Kuncizzjoni, l-Qalin ikollhom midfen mill-isbaħ kif tassew jixraqqu l-poplu t'Alla. Ix-Xewkija wkoll għandha ċimiterju kbir u miżmum b'ċerta għozza u biswitu eżatt insibu ċ-ċimiterju magħruf bhala 'Tal-

Barmil' jew ta' 'Santa Marija' fejn hemm midfuna l-maġġoranza tar-Rabtin – 'il quddiem għad insib posti hawn jien ukoll! Jiddispaċini ngħid li eżatt kif toħroġ mill-bieb ewlieni ta' dan iċ-ċimiterju, tilmaħ quddiemek dehra ta' ħajt imwaqqa' li ġġarrax xhur ilu bix-xita, li radam il-pjanti u x-xtieli li kien hemm quddiemu. Naħseb li ntilfet ukoll xi ħamrija li baqgħet sejra mal-hamla. Tgħid ma jinqalax xi proxxmu biex jerga' jtella' dan il-ħajt u jkenni l-ħamrija ta' ġol-għalqa?! Dan l-istat tal-biki diġà ktibt dwaru x'imkien iehor iżda issa jidher li dan l-ilment waqa' fuq widnejn torox! Mhux sew li nħallu l-bruda u l-indifferenza jirkbuna u jaħkmuna! Intant, ċimiterju bi storja huwa dak li nsibu faċċata tal-knisja tal-Għonq iddedikata lil Santa Marta. F'dan iċ-ċimiterju m'għadux isir dfin u naħseb li llum jeħtieġ tindifa u dawra sewwa. Tal-inqas matul Novembru jkun imdawwal sewwa fuq barra.

Nemmen li n-nies tagħna għandha f'qalbha post speċjali għaċ-ċimiterji tagħna u hafna huma dawk li jagħmlu l-almu tagħhom biex ikollhom il-qabar tagħhom għalkemm mhux dejjem faċli li tixtri wiehed, appartu l-fatt li lanqas ma huma b'xejn! Veru li xhin tmūt mhux se jħalluk f'nofs ta' triq, imma kemm hi haġa sabiha li membri tal-familja jkunu miġbura f'qabar wiehed, b'lapida li tfakkarhom bla tbatija lil dawk li jżuru ċ-ċimiterju, b'mod speċjali matul Novembru, ix-Xahar tal-Erwieħ.

Novembru daħal anke fil-letteratura tagħna. Fil-fatt xtaqt nagħlaq din ir-riflessjoni billi ngħibkom hawnhekk poezija helwa u qasira li darba fost l-oħrajn kiteb il-poeta Għawdexi mwieled fix-Xagħra, l-kapuċċin Patri Mattew Sultana meta darba fost l-oħrajn fettillu jmur iżur iċ-ċimiterju ta' l-Addolorata:


*'Dhalt fil-maqbar t'Ommna Mnikkta
Mort biex nitlob għal kulhadd;
Qrajt il-kitba ta' fuq l-oqbra –
W ergajt hriġt; ma tlabt għal hadd!*

*Għal min titlob! Matul ħajtu
Kulhadd kien qaddis, kif qrajt;
hriġt ngħid waħdi: 'Mela jiena
għax brikkun, ngħix sallum bqajt!'*

Eh, jaħasra, ninsew kemm aħna midinbin!!

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

DWAR GHAWDEX FIL-GURNALI**Vizjoni 2015 : stennija u ottimizmu**

“L-impenn tal-Gvern għal Ghawdex jibqa’ dak li jkun mudell f’dak li jirrigwarda l-ambjent. Il-mira hi li Ghawdex isir gżira ekoloġika bi proġett Eko-Ghawdex li jwassa biex il-gżira ssir mudell fl-iżvilupp sostenibbli u l-harsien ta’ l-ambjent. Dan ma jfissirx biss mudell għal dak li jirrigwarda sorsi ta’ enerġija alternattiva, li ssir gżira organika fil-qasam ta’ l-agrikoltura, u li jiżviluppa l-kunċett ta’ eko-turiżmu u agro-turiżmu.

Editorjal, In-Nazzjon, 2 ta’ Ottubru 2008

Liema Ghawdex ser jirtu ż-żgħażaġh tagħna?

“Il-Prim Ministru u Kap Nazzjonalista Lawrence Gonzi ltaqa’ ma’ grupp ta’ żgħażaġh li pprezentawlu dokument li hejjew huma bil-proposti tagħhom dwar il-proġett ambizzjuż tal-Gvern, li jittrasforma lil Ghawdex fi gżira ekoloġika sal-2015.”

Rapport, In-Nazzjon, 6 ta’ Ottubru 2008

Ghalenija ! Ilkoll kemm aħna!

“Biex nagħmlu lil Ghawdex sabiħ u verament Eko-Ghawdex, il-Gvern bl-ebda mod m’għandu jhalli monstrozitàjiet ta’ bini jitlea’ bla rażan fl-aħjar veduti, f’widen barra miż-żoni ta’ żvilupp...Ma jridux jingħataw permessi għall-bini bħal dak li qed isir u approvat bħal dak tad-Dwejra fejn minkejja l-protesti kollha li saru, din il-binja għadha hemm...Ilkoll kemm aħna favur l-Eko-Ghawdex u l-implimentazzjoni għall-harsien tal-istorja ta’ pajjiżna.”

Lino Debono, L-Orizzont, 3 ta’ Ottubru 2008

Seminar : Rapporti validi

“The reports of the workshops were presented to parliamentary secretary Chris Said who said various measures needed to be taken...These included educating people, improvements in the training of local wardens, more efficient systems which were less expensive, better control of the enforcement system, and coordinating among all entities involved, such as the police, environment wardens and local wardens.”

Report, The Malta Independent, 3rd October 2008

Id-drittijiet tač-čittadini lokali kollha

“The Gozo Federation of Persons with Disabilities said only seven out of fourteen local council buildings in Gozo are fully accessible.”

Report, The Times, 29th September 2008

Il-Fontana fl-ewwel post

“The small Gozitan hamlet of Fontana emerges as the best-kept locality in Malta and Gozo...This emerges from efficiency reports carried out by the Department for Local Government in all Maltese local councils between April 2007 and March 2008... Overall, 41 councils out of 68 have failed to surpass the sufficiency mark of 7...With a population of just 846, Fontana gets the best mark of 9.1”

James Debono, Maltatoday, 5 ta’ Ottubru 2008

**L-istatistika trid tinterpretaha**

“Għal darb’ ohra r-riżultati ta’ l-eżamijiet għad-dhul fil-Junior Lyceum offrewlna statistika li ssib lill-Ghawdxin fuq quddiem...Il-lokalitajiet li jiggwidaw il-klassifika huma pjuttost żgħar – inkluż ix-Xlendi bi student wiehed (jew waħda!), hekk li seta’ allura spičča b’0 fil-mija flok b’100 fil-mija!”

Asterisk, Il-GensIllum, 4 ta’ Ottubru 2008

It-triq, il-pont u l-kont

“From the roads in Gozo to the bridge of St Julian’s, the costings have gone way out of budget.”

Saviour Balzan, Maltatoday, 5th October 2008

Mejju b’ahbar ir-risq! – Xoghol għall-Ghawdxin f’Ghawdex stess!

The labour supply increased by 2,271 people during May over the same month in 2007, the National Statistics Office said yesterday...Full-time employment increased by 2,419 in Malta and by 414 in Gozo.

Report, The Times, 10th October 2008

Min jaqsam il-fliegu l-aktar?

“Another appropriate thing that must be done is a study on who is using the service (of the Gozo Channel) and why. In recent years the number of cars and people crossing over to Gozo has increased drastically. This in turn has created long queues. Many claim that the principal reason is internal tourism, due to more Maltese investing in property in Gozo. This may be true, but how many Gozitans cross daily or weekly to Malta to earn a living? There are several economic factors affecting this number. One of the primary reasons is the Gozitan economy, which failed to regenerate itself, moving from one based on cheap labour to one based on professional services.”

Joseph L. Attard,

The Malta Independent, 3rd October 2008

Infittxu l-iskuża fil-komma ta’ l-UE?

“Gozitans have forgotten that the abattoir in Gozo was closed because it did not comply with EU standards. They probably have not noticed too that the EU Standard formula has become an excuse for all types of diversion that make the illogical look somewhat reasonable.”

Alfred Grech,

The Malta Independent, 3rd October 2008

MILL-PARLAMENT

Art lil Istituzzjonijiet Edukattivi

2079. L-Onor. Anton Refalo staqsa lill-Ministru għal Ghawdex: Tista' l-Ministru tgħid x'sar s'issa mill-Gvern biex joffri art lill-istituzzjonijiet edukattivi ta' reputazzjoni internazzjonali li jkunu interessati jiżviluppaw *campus* tagħhom ġewwa Ghawdex u jipprovdu programmi edukattivi primarjament indirizzati lejn studenti internazzjonali? 11/07/2008

Onor. Giovanna Debono: Ninforma lill-onorevoli Interpellant li l-art għal dan il-proġett giet identifikata u se jsiru diskussjonijiet ma' istituzzjonijiet edukattivi ta' reputazzjoni internazzjonali. Seduta 35, 29/09/2007

Ghawdex - Depożiti / Self mill-Banek

1784. L-Onor. Anton Refalo staqsa lill-Ministru tal-Finanzi, l-Ekonomija u Investment: Jista' l-Ministru jgħid kemm kienu d-depożiti fil-banek u s-self mill-banek f'Ghawdex fl-aħħar ta' Diċembru 2007 u fl-aħħar ta' Marzu ta' din is-sena? Kemm kien hemm kontijiet ta' depożitu u ta' self rispettivament? 02/07/2008

Onor. Tonio Fenech: Ngharraf lill-Onor. Interpellant illi l-informazzjoni mitluba hija kif ġej:

<i>Deskrizzjoni</i>	<i>Perijodu</i>
	31 Diċ. 07
Total deposits (Euro 000's)	577,097
Number of accounts (actual)	86,378
Total loans and advances (Euro 000's)	313,987
Number of accounts (actual)	5,268
	31 Mar. 08
Total deposits (Euro 000's)	584,586
Number of accounts (actual)	85,260
Total loans and advances (Euro 000's)	323,434
Number of accounts (actual)	5,992

Seduta 35, 29/09/2008

Ghawdex - Adult Training Centres

2194. L-Onor. Justyne Caruana staqsiet lill-Ministru għal Ghawdex: B'riferenza għall-mistoqsija parlamentari 1984, tista' l-Ministru tgħid kemm hemm *adult Training Centres* Ghawdex? Fejn qegħdin u kemm hu l-*average attendance* f'kull ċentru kuljum? 16/07/2008

Onor. Giovanna Debono: F'Ghawdex hemm Ċentru wiehed għat-Taħriġ ta' l-Adulti, li qiegħed fi Triq l-Imġarr Għajnsielem. Hemm 39 persuna registrata, li jattendu b'mod regolari u jirċievu s-servizzi provduti miċ-Ċentru. Fil-preżent qed isir xogħol fuq Ċentru ġdid fir-Rabat Ghawdex li nbena apposta għal dan l-iskop u ser jiehu post dak preżenti. Seduta 36, 30/09/2008

Gozo Sewage Treatment Plant

2279. L-Onor. Leo Brincat staqsa lill-Ministru għall-Infrastruttura, Trasport u Komunikazzjoni: Jista' l-Ministru jgħarraf lill-Kamra jekk il-*Gozo Sewage Treatment Plant* ta' Ras il-Hobz li huwa EU *funded* huwiex *fully operational*? Jekk sal-lum ipprovdix xi *treated effluent* lill-bdiewa għall-irrigazzjoni fir-rebbiegħa u fis-sajf kif kien gie mwiegħed? Jekk fl-affermattiv, l-ilma kif qed jiġi distribwit? Hemm xi *charge* fuq l-użu ta' dan l-ilma? Jista' jikkonferma jekk dan l-ilma hux se jkun *available* is-sena kollha? 25/08/2008

Onor. Austin Gatt: Ninsab infurmat li l-Impjant tat-tisfija tad-drenaġġ f'Ghawdex qed jopera b'mod normali u l-impjant mhux

jipprovdi ilma ttrattat lill-bdiewa. Seduta 42, 14/10/2008

Żvilupp Rurali - Green Cores

2669. L-Onor. Stefan Buontempo staqsa lill-Ministru għar-Riżorsi u Affarijiet Rurali: Jista' l-Ministru jispjega għal-liema raġuni qatt ma gie propost mill-Ministeru tiegħu sabiex isiru l-*green cores* fil-qalba ta' l-irhula f'Malta u f'Ghawdex bħala parti mill-iżvilupp rurali? 01/10/2008

Onor. George Pullicino: Jien infurmat li fil-programm ta' żvilupp rurali ffinanzjat mill-U.E. hemm miżura maħsuba biex jiġu ffinanzjati numru ta' proġetti li jinkuraġġixxu t-turizmu f'dawn iż-żoni rurali, inkluż il-qalba ta' villaġġi li huma f'*areas* rurali. Għalhekk il-*green cores* li qed jirreferi għalihom l-Onor. Membru huma waħda mill-azzjonijiet maħsuba li jiġu ffinanzjati fl-ambitu ta' proġetti aktar mifruxa u integrati. Seduta 42, 14/10/2008

Gozo Channel - Public Service Obligation Agreement

2678. L-Onor. Ċensu Galea staqsa lill-Ministru għall-Infrastruttura, Trasport u Komunikazzjoni: Jista' l-Ministru jagħti tagħrif dwar meta skond il-ftehim li hemm bejn il-*Gozo Channel* u l-Gvern ta' Malta kellu jispjiċċa t-terminu tal-monopolju ta' l-istess servizz mogħti lill-*Gozo Channel*? Billi kien hemm talba min-naħa tal-Unjoni Ewropea biex dan il-perijodu jitnaqqas, jista' l-Ministru jagħti tagħrif dwar jekk kienx hemm xi tibdil dwar dan iż-żmien, kif miktub fil-*Public Service Obligation Agreement*? 01/10/2008

Onor. Austin Gatt: Ninforma lill-Onor. Interpellant li r-risposta tingħata f'xi seduta oħra. Seduta 42, 14/10/2008

Ghawdex - Inċentivi għall-Industrija - Nefqa

2395. L-Onor. Anton Refalo staqsa lill-Ministru għal Ghawdex: Tista' l-Ministru tgħid kemm kienet in-nefqa kull sena mill-1999 sal-lum fuq inċentivi għall-industrija f'Ghawdex? Għal liema sena/snin ta' operat kienet in-nefqa ta' kull sena? Kemm kumpaniji bbenefikaw minn dawn l-inċentivi kull sena? Kemm hemm għotjiet li huma approvati u għadhom ma thallsux? Għal liema snin huma u kemm hu l-ammont għal kull sena? Meta huwa mistenni li jithallsu? 22/09/2008

Onor. Giovanna Debono: Jien infurmata li n-nefqa kull sena mill-1999 sal-lum u dettalji relattivi huma kif jidher fl-iskeda annessa. Jien infurmata wkoll li dawn il-hlasijiet imorru lura għal snin ta' operat li jibdeu mill-1996 u li għad hemm hmistax-il talba (imqassma fuq sitt benefiċjarji) għall-għotjiet u għadhom ma thallsux li jammontaw għal Ewro 885,525 u li jirreferu għal snin ta' operat li jibdeu mill-2001. Il-pagamenti pendentis jsiru aktar 'il quddiem.


<i>Sena</i>	<i>Nefqa (Euro)</i>	<i>Numru ta' Benefiċjarji</i>
1999	132,774. 00	10
2000	179,595. 00	16
2001	321,221. 00	14
2002	0. 00	0
2003	168,362. 00	9
2004	135,101. 00	14
2005	693,685. 00	20
2006	372,700. 00	14
2007	320,897. 00	12
2008	372,701. 00	10

Seduta 37, 01/10/2008

Kummentarju (2)

Sostenibbiltà...

Iċ-Ċavetta tas-Suċċess!



Kitba ta' **FRANCO MASINI**, francomasini@gmail.com

Kelma tqila, diffiċli anke biex tippronunzjaha. Iżda tfisser hafna. Hija ċ-ċavetta tas-suċċess ta' kull żvilupp. Huwa importanti hafna li jkun hemm żvilupp, iżda indispensabbli li l-iżvilupp ikun sostenibbli. U dana japplika mhux biss għall-iżvilupp ekonomiku jew soċjali imma għal kull żvilupp, speċjalment dak infrastrutturali.


Kwalunkwe żvilupp jeħtieġ li jkun studjat sewwa qabel ma jsir, anzi qabel ma jkun proġettat. Għaliex x'jiswa li tibni triq ġdida jekk wara li titlesta ssib li din trid tiġi maqluha jew anke mkissra mill-ġdid. Nuqqas ta' hsieb f'kull proġett ifisser hela ta' flus, ta' rizorsi u theddida għall-istess proġett.

F'Ghawdex kellna fil-passat, u jidher li għad għandna, nuqqas ta' studju serju dwar is-sostenibbiltà ta' żvilupp f'hafna oqsma. Jekk neżaminaw biss il-qasam tat-trasport bejn Ghawdex u Malta nsibu li investimenti li saru fil-passat biex dan l-iżvilupp ikun suċċess u jsir titjib fuq sfaw fix-xejn. Dan għaliex ma kienx hemm hsieb serju fuq is-sostenibbiltà ta' dan l-iżvilupp għaliex min wettqu ftit haseb biex jara li dak li kien inkiseb ma jisfax fix-xejn. Fil-passat jiena kelli x'naqsam ma' żewġ innovazzjonijiet li sfortunatament sfaw fix-xejn u Ghawdex tilef. Insemmi l-idea ta' kuntatt veloċi bejn iż-żewġ gzejjer għal dak li għandu x'jaqsam il-baħar. Il-*Gozo Channel* kien introduċa l-ewwel mezz ta' vjaġġ modern meta kien

akkwista l-*Hovermarine* fl-aħħar tat-tmeninijiet. Kienet idea ġdida li għad li mhix perfetta, kienet fethet orizzonti godda għal dak li kienu vjaġġi veloċi bejn iktar minn punt wiehed bejn iż-żewġ gzejjer. Iktar tard din l-idea kienet żviluppata iktar bil-ksib ta' katamaran li kien titjib fuq l-idea originali. Iżda llum wara dawn is-sni kollha dan il-mezz modern u attraenti m'għadux magħna. Għaliex? Min kien inkarigat ma sabiex faċli biex itejjeb is-servizz u jipperfezzjonah. Qatlu għal kollox. Tgħid dan l-iżvilupp ma kienx sostenibbli? Kien sostenibbli kemm trid iżda jekk xi hadd irid, u jkollu l-istonku li jeqirdu allura jispiċċa bħallikieku xejn. Insemmi servizz ieħor li kelli sehem żgħir fil-ħolqien tiegħu. Dan kien is-servizz tal-*helicopter*. Dan is-servizz ra l-bidu tiegħu bi sforz, u rrid ngħid sagrifċju finanzjarju, tal-*Gozo Channel*, l-*Air Malta* u l-lukandi Ghawdxin. Fil-bidu ż-żewġ kumpaniji, b'investiment mhux żgħir, imexxilhom joħolqu l-ewwel servizz bl-ajru bejn iż-żewġ gzejjer. Kien servizz li pprometta, tant hu hekk, li anke investiment infrastrutturali sar biex inholoq il-*heliport*. Illum wara dawk l-isforzi u sagrifċji s-servizz spiċċa fix-xejn. Għaliex, nerġa' nistaqsi?

Nistgħu nagħtu eżempji oħra. Iżda llum nieqfu hawn. **Is-sostenibbiltà trid tkun magħġuna ma' l-istess bidu ta' kull proġett. Iżda ankè meta wiehed ikun haseb biex proġett ikun sostenibbli, ma jfissirx illi dan jibqa' hekk. Għaliex is-sostenibbiltà hija dinamika, trid tmantniha, tiehu hsiebha u forsi anke tistinka biex thalliha teżisti. Żvilupp ġdid mhux neċessarjament jissostitwixxi ieħor ta' qablu. Jekk naraw il-kwistjoni tat-trasport bejn iż-żewġ gzejjer irridu ninnotaw il-fatt li l-ksib ta' tliet vapuri godda u addattati kien pass verament 'l quddiem. Iżda xorta jibqa l-fatt li mezz veloċi bejn iż-żewġ gzejjer, li jgħaqqad portijiet differenti taż-żewġ gzejjer, għadu nieqes kif għadu nieqes servizz ta' l-ajru. Meta spiċċaw servizzi li kienu hemm, li saru b'sagrifċji kbar u li kienu ta' fejda kien reġistrat pass lura fl-iżvilupp. Jidher ċar illum illi hemm bżonn ta' servizzi ancillari u kumplimentari għal dawk tajbin ta' llum. Ma**





"VIGILANZA KONTINWA" (Ritratt ta' Ted Attard)

nistghux nistahbew wara l-fatt li servizz ikun tajjeb biex niskartaw possibbiltajiet u zvilupp ohra.

X' nistghu naghmlu biex inkattru s-sostenibbiltà ta' zvilupp? L-ewwelnett huwa importanti hafna illi nemmnu sewwa f'kull zvilupp li jsir. **Hemm b'zonn hafna li l-izvilupp fih innifsu ma jsirx b'mod ta' kafkaf jew b'nofs qalb, jew isir biex ikun sar xi haġa. Imbagħad hemm b'zonn ta' VIGILANZA KONTINWA biex dak li niksbu ma jintilifx f'isem il-progress jew minhabba skuġa jew ohra. Izda fuq kollox hemm b'zonn ta' opinjoni pubblika Għawdxija soda, virili u attiva biex tesprimi ruhha fil-hin u b'mod qawwi meta s-sostenibbiltà ta' proġett tidher mheddha.**

Irridu dejjem nżommu quddiem għajnejna li fil-kas ta' Għawdex kif jintqal fir-riklami finanzjarji, "*il-passat mhux garanzija tal-futur*".

A Whole New Look

Sfarmain's Styling Salon

57,
St. Joseph Square
Qala, Gozo
Tel: 2156 6236

Xerri l-Bukkett



Bar

Restaurant Pizzeria

*Dine while enjoying the best view in
the Maltese islands*

Triq iż-Żewwieqa Qala

Tel. 21553500



HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

L-IDENTITÀ TA' GHAWDEX

It-Turizmu...

il-mutur ewlieni fl-ekonomija ta' gżiritna

Iwieġeb
ANTON
TABONE



Il-qasam tat-turizmu jesponi lill-Ghawdex kollu kemm hu bhala gżira ġirien ta' Malta f'nofs il-baħar tal-Mediterran, kif ukoll jinkwadra lilna l-Ghawdxin fl-istess xenarju. Jiġifieri meta tistaqsini jekk it-turizmu jagħmilx parti mill-identità tal-gżira, t-tweġiba tiegħi hi li **forsi xejn iktar mit-turizmu ma johroġ daqshekk fil-beraħ l-identità t'Ghawdex u ta' l-Ghawdxin**. U l-ikbar sodisfazzjon għalina hu li din l-identità turistika Ghawdxija tidher li tingħoġob minn kulhadd. Kemm mis-suq domestiku u kemm mis-suq barrani. **Effettivament is-settur turistiku huwa kkunsidrat li hu l-mutur ewlieni fl-ekonomija tal-gżira**.

Għadni niftakar sew rapport rigward il-*MasterPlan* tat-turizmu għall-gzejjer Maltin ta' *Horwarth & Horwarth* jiddeskrivi lill-Ghawdex bhala d-djamant fil-kuruna tat-turizmu Malti u jirrakkomanda li Ghawdex għandu jkun reklammat għalih wahdu bhala **destinazzjoni turistika separata** minn Malta. Niftakarni ukoll nibdel il-kelma

Wara tnejn u erbghin sena fil-Parlament, kemm bhala Rappreżentant ta' l-Ghawdxin - li minnhom aktar minn disa' bhala l-ewwel Ministru għal Ghawdex - u kemm bhala President tal-Kamra tad-Deputati, ANTON TABONE għadu jimrah fiżikament u intellettwalment madwar Ghawdex, jitellem man-nies li ta' spiss jipprovokawh b'mistoqsijiet bhal dawn:


It-turizmu għalina l-Ghawdxin isahhah jew ixellef l-identità tagħna?


separata ma' dik **distinta** għaliex ta' l-ewwel setgħet tiġi interpretata hazin minn min għandu l-perċezzjoni żbaljata li Ghawdex irid jitlaq kompletament għal rasu. Allura biex jonqsu dawn il-preġudizzji, deherli li l-kelma distinta toqgħod sew, għax filwaqt li tiddistingwi gżira minn oħra, għandha ukoll it-tifsira ta' eċċellenza. Jekk niftakar sew dan ir-rapport kien ikkummissjonat minn aġenzija turistika tal-Gvern għall-aħħar tas-snin tmenin.

Infatti matul is-snin ġie ddikjarat kemm il-darba li Ghawdex għandu jitqies bhala destinazzjoni turistika. Anzi l-*mission statement* tal-Gvern kien, u sa fejn naf baqa', li l-gżira t'Ghawdex hi destinazzjoni turistika. Qieghed nagħmel enfasi fuq din l-istqarrija apposta. Għaliex dikjarazzjoni uffiċjali li tipproklama li Ghawdex hu destinazzjoni turistika, għandha warajha ruxxmata ta' implikazzjonijiet serji li jridu jiġu rispettati u implimentati bhala politika (*policy*), biex verament jintlaħaq l-oġġettiv tad-dikjarazzjoni.

L-implikazzjoni prinċipali hi li f'dan il-qasam (bħal oqsma oħra) trid tidduplika go Ghawdex dak li ġa jeżisti go Malta. Jiġifieri **ma tistax taqdi lil Ghawdex bl-infrastruttura turistika ta' Malta biss, imma trid tibni l-infrastruttura turistika go Ghawdex stess**. Per eżempju ma tistax taqdi lil Ghawdex bit-turisti alloġġjati f'lukandi f'Malta, imma trid ukoll akkomodazzjoni *alberghiera* f'Ghawdex stess, jekk verament trid twettaq id-dikjarazzjoni uffiċjali li biha trid tagħmel minn Ghawdex destinazzjoni distinta jew separata f'dan is-settur. Ghawdex għandu bżonn il-lukandi tiegħu **u hu ta' inkwiet meta mill-ftit lukandi li fih jgħalqu numru minnhom!** Għandu bżonn tipi t'akkomodazzjoni oħrajn, bħal *farmhouses* u appartamenti - kif fil-fatt għandu, imma huma l-lukandi u l-kwalità tagħhom li tabilhaqq jagħmluh u jikkwalifikawh bhala destinazzjoni *on its own merits*, biex b'hekk tinholoq industrija tat-turizmu professjonali.

U biex din l-identità Ghawdxija tkun dejjem iktar viżibbli permezz tal-qasam turistiku, **Ghawdex għandu jkun denjament rappreżentat f'kull aġenzija nazzjonali mwaqqfa apposta biex tippromwovi lill-pajjiż ha jiġbed lejha it-turisti minn kullimkien**. Jiġifieri l-





Awtorità tat-Turiżmu (l-MTA) fil-fehma tiegħi, għandha thaddan, skond il-liġi li waqqfitha, rappreżentanza wiesgħa Ghawdxija. Mhux li jkun fiha biss persuna residenti f'Ghawdex u/jew midhla tal-gżira bhala membru ta' l-Awtorità. Dak mhux suffiċjenti, għax teknikament dik il-persuna tkun hemm tirrappreżenta biss lilha nnifisha. L-ideali jkun li r-rappreżentanza ssir permezz ta' persuni nominati bis-saħħa ta' emenda fil-liġi (li għad trid titfassal): nominati mill-Ministeru, mill-assoċjazzjoni turistica lokali u preferibbilment mill-Kunsilli Lokali wkoll, bil-għan preċiż li **lkoll jaraw li Ghawdex ikun kostantament fuq l-aġenda u li jiehu s-sehem tiegħu kompatibbli ma' l-istatus ta' destinazzjoni turistica distinta.**

Alternattiva għal dan ikun it-twaqqif ta' fergħa Ghawdxija tal-MTA, koperta naturalment bil-liġi. Konsiderazzjoni oħra hi li titwaqqaf GTA (*Gozo Tourist Association*) li jkollha warajha s-saħħa tal-liġi. Ma tibqax assoċjazzjoni konsultattiva imma ssir assoċjazzjoni b'awtorità. **Għaliex ma jistax jibqa' jkun li Ghawdex, id-djamant fil-kuruna tat-turiżmu Malti, ma jkollux vuċi awtorevoli u diretta fil-kapitlu tat-turiżmu nazzjonali, meta bhala gżira, jilgħab rwol ewlieni li jiġbed mijiet t'eluf ta' viżitaturi lejn xtutna, f'Malta u f'Ghawdex.**

B'hekk biss jista' Ghawdex b'Kemmuna miegħu, jinserixxi l-potenzjal sħiħ li joffri bl-identità tiegħu lis-settur. Li jkollu sehem fuq il-pjanifikazzjoni ta' l-iżvilupp u l-kwalità tiegħu u fuq kull aspekt ieħor rilevanti u relatat, bħal reklamar; mezzi ta' trasport kemm tal-baħar kif ukoll ta' l-ajru, ambjent u mitt haġa oħra. Huwa fl-interess qabel xejn tagħna l-Ghawdxin li Ghawdex jinżamm fl-aqwa tiegħu. Daqskemm hu fl-interess tagħna lkoll li das-settur **johloq fih l-ikbar għadd possibbli ta' impjiegi sodi lill-**

Ghawdxin f'Ghawdex stess. Għax wara kollox l-għan finali ta' l-iżvilupp mixtieq u mistenni hu preċiżament li jinholoq ix-xogħol diċenti li jirrendi kwalità ta' hajja superjuri u ċertament paragonabbli mal-bqija tal-pajjiż.

Fi ftit kliem **Ghawdex għandu bżonn ta' politika reġjonali, u kieku hu reġjun, il-proposti li jidhru hawn fuq u oħrajn jaqgħu f' posthom kważi b'mod awtomatiku. Ghawdex, ċertament f'dan is-settur, huwa ta' gwadann, anzi kontributor għall-ekonomija nazzjonali, għax ikabbar u jsebbah l-immagini ta' l-Arċipelagu Malti kollu. B'hekk jiggwadanja kulhadd. U dak hu l-veru interess nazzjonali.**


The Liqueur Shop

THE LEADING WINES, SPIRITS, & TOBACCO MERCHANTS IN GOZO

14, ST. GEORGE'S SQ., VICTORIA, GOZO.
TEL: 21 556 531 FAX: 21 555 809

Prop. J.C. Mejjak Zammit

FREE HOME DELIVERY



L-Eskatologija fit-tagħlim ta' San Pawl (1)



kitba ta' MONS. ISQOF EMERITU NIKOL G. CAUCHI

L-eskatologija hija d-duttrina teologika, dwar dak li għandu jiġri fl-aħħar taż-żminijiet, u l-etimologija tagħha ġejja mill-kelma Griega “eskata” li tfisser “hwejjeġ ta’ l-aħħar.”

Fil-każ tal-bniedem bħala individwu, it-tmiem tiegħu, f’din id-dinja, jasal mal-mewt li mbagħad warajha jiġi l-ġudizzju. Izda t-tmiem tal-hajja umana fuq l-art, jew l-“eskaton” ta’ l-umanità fid-dinja, iseħh fl-aħħar taż-żminijiet, u huwa marbut mal-“parousija,” jew it-tieni miġja ta’ Kristu. Bil-parousija, jintemm il-proċess ta’ l-istorja tas-salvazzjoni u sseħh ir-rivelazzjoni tal-glorja ta’ Kristu l-Feddej, imsieheb mal-qaddisin mifdija minnu bil-misteru tal-Ġhid tiegħu.

Għalhekk nistghu nitkellmu kemm dwar eskatologija partikulari, jiġifieri, dwar il-mewt u l-ġudizzju ta’ kull bniedem, kif ukoll dwar eskatologija ġenerali, jew dak li jiġri mill-ġens uman kollu kemm hu.

Il-mewt u l-ġudizzju partikolari

L-istorja ta’ l-umanità tidher bħala taqbida bejn il-hajja u l-mewt. Din it-taqbida li fiha l-mewt hafna drabi harġet rebbieha, kellha bidu sa miż-żerniq ta’ l-istorja, għaliex minhabba l-htija ta’ l-ewwel bniedem fid-dinja dahlet il-mewt.

Il-liġi tal-mewt hija effett tad-dnub oriġinali, li minn Adam għadda għall-bnedmin kollha. San Pawl jgħalliem li “Kien permezz ta’ bniedem wiehed li fid-dinja dahal id-dnub, u peremzz tad-dnub, il-mewt, u hekk il-mewt lahqet il-bnedmin kollha” (Rum.5,12).

Izda l-kelma “mewt”, għandha tifsiriet diversi bħal ma għandha l-kelma “hajja.” Ma nistghux ngħidu li fil-kitbiet ta’ San Pawl, din il-kelma tfisser dejjem il-mewt fiżika jew il-firda tar-ruħ mill-ġisem. Difatti, hija wżata b’sens figurattiv u spiritwali f’dawn it-testi: *Rum.1,33*, “Min jagħmel dan haqqu l-mewt”; *Rum.6,11* “Għandkom tqisu lilkom infuskom, mejtin għad-dnub, izda hajjin għal Alla, fi Kristu Ġesù”; *Kol.2.13*, “Kontu mejta minhabba dñubietkom”; *Kol.3.3*, “Għax intom mittu, imma hajjitkom hi mohbija, flimkien ma’ Kristu f’Alla”; *II Tim.2.11*, “Jekk ahna mitna miegħu, għad ngħixu miegħu wkoll.”

Minn naħa l-oħra, jiżbaljaw ukoll dawk li jgħidu li fit-tagħlim ta’ San Pawl, il-mewt bħala konsegwenza tad-dnub, tfisser dejjem mewt spiritwali. Il-kelma “mewt” għandha tifsira differenti, skond il-kuntest fejn tkun tinsab.


Nistghu għalhekk, nitkellmu dwar erba’ għamliet ta’ mewt: *Il-mewt fiżika*, meta l-ġisem u r-ruħ jinfirdu minn xulxin, *il-mewt spiritwali*, tar-ruħ imbegħda minn Alla, *il-mewt eterna* jew it-telfien ta’ dejjem u meta l-Appostlu jsemmi l-mewt f’dan is-sens, ikun qiegħed jirreferixxi għall-kastig ta’ l-infern. Dawn it-tliet għamliet huma direttament jew indirettament ġejjin minn oriġini komuni, cioè, l-waqgħa fl-Eden.

Ir-raba għamla hija *l-mewt “mistika”*, dik ta’ l-insara “li jmutu fi Kristu” u li hija r-rimedju għat-tliet għamliet l-oħra ta’ mewt li semmejna, kif ukoll hija l-pleġġ ta’ l-immortalità gloriuża, “Jekk ahna mitna ma’ Kristu, nemmnu wkoll, li għad ngħixu ma’ Kristu” (Rum.6,8).

Fi kliem ieħor, fl-ittri ta’ San Pawl, il-mewt, skond il-kuntest fejn tkun din il-kelma, xi drabi tfisser is-separazzjoni fiżika tar-ruħ mill-ġisem, u xi drabi il-privazzjoni tal-grazzja qaddisa, jew l-istat tad-dnub, xi drabi wkoll it-telfien ta’ dejjem li San Ġwann isejjahlu “It-tieni mewt.” Dawn huma aspetti marbutin flimkien u jiddependu minn xulxin. L-effetti kollha tad-dnub jaqgħu taħt dan l-isem “il-mewt” kif l-effetti kollha tal-grazzja, għandhom isem wiehed, “il-hajja.”

Kif jgħallimna l-Appostlu Missierna, “Għax il-hlas tad-dnub hu l-mewt, imma d-don li tana Alla hu l-hajja ta’ dejjem fi Kristu Ġesù Sidna” (*Rum.6, 23*). Il-kastig etern ta’ l-infern huwa l-hlas tad-dnub, kif il-hajja ta’ dejjem fil-ġenna, hija l-premjju ta’ min jagħmel it-tajjeb.

Madankollu, il-mewt fiżika mhix deni assolut, għax għall-bniedem ġust mhix hliet il-preludju għall-premjju ta’ dejjem fil-hena tal-ġenna, “Għax ahna nafu li jekk it-tinda ta’ l-ghamara tagħna fl-art tiggarrat, ahna għandna dar oħra maħduma mhux bl-idejn, imma xogħol ta’ Alla, għal dejjem fis-Sema” (II Kor.5,1).



Ghad li n-nisrani jista' jigi milqut mill-biza tal-mewt, izda ghandu jaghmel il-kuraġġ ghax jaf, li wara l-mewt, ikun mal-Mulej, fid-dar tiegħu, fil-waqt li kif jghallimna l-Apostlu Missierna "sakemm indumu mlibbsa b'dan il-ġisem, nibqgħu 'l bogħod mill-Mulej" (II Kor.5,6).

Il-haqq ta' kull wiehed

Il-ġudizzju divin huwa s-sentenza li Kristu bhala mhallef tar-ruħ ta' kull persuna, jaghti lil kull wiehed, wara mewtu, kif ukoll is-sentenza li Kristu bhala Sid u Mhallel tal-bnedmin kollha jaghti lil kulhadd, ilkoll flimkien, fit-tmiem id-dinja.

Għalhekk, fil-kotba tar-Rabta l-Ġdida, nsibu distinzjoni bejn dawn iż-żewġ ġudizzji, partikolari ta' l-ewwel u universali t-tieni.

Il-ġudizzju partikolari hemm riferenza għalih fil-parabbola ta' Lazzru u r-raġel ghani (Lq.16,19-31) li timplika ġudizzju li jsir wara l-mewt ta' l-individwu u mhux fl-aħhar taż-żminijiet. Dwar il-ġudizzju partikolari, li jsir immedjatment wara l-mewt, għandna konferma fl-ittra lil Lhud (9,27) "Kif hu mikltub, għall-bnedmin li għandhom imutu darba biss, u wara dan isir il-ġudizzju."

PAROUSIJA

Il-"parousija" xi drabi jittraduċuha bhala, "it-tieni miġja" izda letteralment tfisser "preżenza" jew "dehra." Xi whud kienu jifhmu biha "ir-ritorn trijonfali tal-Messija." Fir-Rabta l-Ġdida, din il-kelma hija wzata biex tindika, it-tieni miġja ta' Kristu.

San Pawl isemmi hafna drabi, speċjalment fl-ittri lit-Tessalonkin il-miġja ta' Kristu fl-aħhar taż-żmien: "Min hu t-tama tagħna, il-ferh tagħna, l-kuruna tagħna, il-fohrija tagħna, għal quddiem Sidna Ġesù Kristu, f'jum il-miġja tiegħu? (I Tess.2,19); "Halli jkollkom qdusija bla ghajb, quddiem Alla Missierna, għal meta jigi Sidna Ġesù, mdawwar bil-qaddisin tiegħu" (I Tess.3,13); "Aħna li nkunu għadna hawn hajjin, għall-miġja tal-Mulej, immorru qabel dawk li raqdu" (I Tess.4.15); Alla "jzommkom shaħ bla mittiefsa fl-ispirtu fir-ruħ u fil-ġisem, sa ma jigi Sidna Ġesù Kristu" (I Tess.5.23); "Toqgħodux thawdu raskom malajr u tinhasdu bhallikieku l-miġja ta' Jum il-Mulej qorbot" (II Tess.2,1-8).

Bhala ghejjun għat-tagħlim tiegħu, dwar il-"parousija", San Pawl, barra mill-Vanġelu kiseb ukoll tagħrif iehor mill-eskatologija Ġudajka kif insibuha fil-ktieb ta' Danjel (12,1-2) kif ukoll f'xi siltiet mit-tieni ktieb ta' Isaija, u mill-kotba tal-Makkabej.

Hemm seba' veritajiet ewlenin, li nsibu fit-tradizzjoni Ġudeo-Kristjana li għandhom x'jaqsmu mal-"parousija":

- i. It-tribulazzjoni ta' qabel l-aħhar jiem,
- ii. Il-ktieb tal-hajja bl-ismijiet ta' dawk li jisthoqqilhom, l-immortalità glorjuża,
- iii. Ir-reżurrezzjoni tat-tajbin u tal-hżiena,
- iv. Il-hajja eterna u l-glorja tal-ġusti,
- v. Il-ghajb ta' l-ikkundannati,
- vi. Il-firda tat-tajbin mill-hżiena,
- vii. Il-firda li tibqa' għal dejjem ta' dejjem.

Huwa fatt li ma jistax jigi miċhud li hafna mill-insara ta' l-epoka appostolika, kienu jemmu li kien qed joqrob it-tmiem tad-dinja. Imma, San Pawl ma għallimx li d-dinja waslet biex tispicċa, anzi ddikjara sollennament li l-konsumazzjoni jew tmiem ta' kollox, ma kienx imminenti, izda qabel kellhom isehħu l-profeziji ta' Kristu kif hemm fil-Vanġelu. Mill-ewwel ittra lit-Tessalonkin, ma kienx ċar biżżejjed jekk il-"parousija" kinitx fil-qrib jew il-bogħod hafna. Difatti, d-destinatarij tagħha, fehmuh li t-tmiem kien fil-qrib u kellu jikteb it-tieni ittra biex jispjegalhom il-hsieb tiegħu.

(jissokta)



CT
computertech

*the name after quality,
service & after
sales guarantee*

- Computer / Laptop Sales
- Accessories • Consumables
- Printers • Digital Cameras

**WE DO SERVICES ON ALL
COMPUTERS, LAPTOPS,
& PRINTERS**

- Format/Reinstallation/
Updates (pick-up & delivery)
- Computer Diagnostics
- Data backup to CD/DVD
- Virus Removal • Web Design
- At home computer tuition

Contact

'JCF', Frangisk Portelli St, Gharb
mob 7995 0309 tel 2701 6000
e-mail info@computertechgozo.com

**For all Your
Computer Needs...**

*...with good quality products &
lowest prices on the island*

www.computertechgozo.com

LETTERATURA GHAWDXIJA

Poeziji

SAN PAWL


minn Mons. Josè Agius
(Brazil)

Rieda taż-żonqor, qalb bin-nar mohmija
Ta' mhabba mkebbbsa minn qawwiet id-Din,
Kelmtu herqana trattab l-ebusija
Ta' wlied id-dlam, għal rihhom mitluqin.

F'gismu m'hemm xerh u ma tghelbux tbatija,
Jafuh ix-Xerq u x-Xmiel minnu mghammdin:
F'Ateni, f'Ruma u wkoll fil-Lhudija
Wassal ahbar il-Fidwa tal-bnedmin

Bejn Alla u bejn il-baxxâr ewlieni
Huwa biss Kristu, illi b'mewtu fdiena
Tad-dnub mill-jasar u għallimna s-Sewwa.

Għalhekk f'Damasku msejjah ġie minn kmieni:
Biex lill-ġnus jgħammed, u sabiex bla hniena
Kull xbieha jfarrak tal-allat għedewwa.



ŻOMM SOD

minn Francis Sultana

Għal dak l-għanqud li ma tilhaqx,
tokrobx.
La xxerridx dmugh il-kukkudrill,
żomm sod.
Li jaqta' l-għatx, u tista' tilhqu int,
hemm frott.

Għal ġid li qatt ma jista' jkollok,
la tghirx.
Kun bħal ċawla kuntenta b'rixha,
taf tghix.
Għarrex u imrah fl-għerf u t-tagħlim,
u ixrob bil-gost.

KARBA TAT-TLUQ

minn Mons. Josè Agius
(Brazil)

Thallinix, art twelidi, nitilqek
U f'art oħra bogħod minnek immur,
Thallinix nokrob karba ta' firda
Minn min habbni u stmani fiz-żgur.

Għalkemm kmieni hallejtek u, msiefer
Doqt id-drawwa ta' nies barranin,
Miġbud nibqa' lejn l-art li rabbietni
U għanietni bid-dawl tat-Twemmin.

Fik infittex u nsib dik il-qawwa,
Fejn tfuliti ferrieħi għaddejt,
Il-widien u l-ghelieqi hadrana,
Il-hitan tas-sejjieħ qatt ma nsejt.

Siġar, hdura fejn tilhaq il-harsa,
Tjur, għasafar li jsebbħu l-holqien,
Raba' jfawwar b'għelejjel kotrana
U frott benna tas-sena f'kull żmien:

Dan hu l-post illi fih ilni nghammar
Tul xi hames għexieren ta' snin
Ma' nies twajba kull risq jixtiequli
Fejn imhegġegħ żammewni kull hin.

Thallatt magħhom u sirt wieħed minnhom,
Ta' hajjithom hassejt kull imrar,
Nissilt fihom it-tama tal-hajja
Biex jitgħallmu jgħixuha aħjar.


Newwiltillhom il-hila li kelli
Biex nerfagħhom tal-hondoq mill-qiegh,
Sawwart fihom sisien għaqda ġdida
Fejn jixxettlu l-progress u l-mistrieħ.

Madankollu f'mumentu ta' għejja
'L hawn jimirfu tal-moħħ ħsibijiet,
Hawn tiġbidni kull ġebba, kull hofra,
Hawn fadluli l-aħjar tifkiriet:

Ta' żmien ilu li qatt jerga' lura
Ma' missierna u l-omm miġburin,
Hamest ahwa trobbija fl-imhabba,
Xejn ma kellna, 'mma konna henjin,
Sa ma s-safar firidna, ferrixna,
Bħal huttaf l-ahwa fetħu l-ġwinhajj,
Min mar naħa, min oħra, lkoll tirna
'L hinn mis-Sanap fejn le tilhaq l-ghajn.

Din il-gżira li tagħha jien l-iben
Taħbi l-fdal ta' l-għezieħ li habbejt;
Biex inwettaq is-sejħa ta' Kristu
Għalhekk lilhom tant bikri hallejt.
Żommni hawn, art twelidi w hallini
Mill-Bardan bik nitgħaxxaq kull waqt,
Żommni hawn biex nistrieħ mit-tagħbija
Li fi dmiri b'tant hegga kont xtaqt.

KOTBA



Minn Għawdex

**PAWLU
L-APPOSTLU TAL-ĠNUS
U MISSIER IL-MALTIN**

*Mixja ma' San Pawl
biex niskopru mill-ġdid lil Kristu*

Kitba ta' Mons. Lawrenz Sciberras S.S.L, S.Th.L, M.A. Ippubblikat mil-“Lumen Christi Publications”; l-ewwel edizzjoni: Settembru 2008; Sensiela “Orizzonti Bibliċi”, nru. 10.; pp. 162; prezz €7.00

Pawlu, l-Appostlu tal-Ġnus u Missier il-Maltin ta' Mons. Lawrenz Sciberras, biblista magħruf fil-gżejjer tagħna, huwa ktieb tassew eċċezzjonali għal matul din is-Sena Pawlina li fiha qegħdin infakkru l-elfejn sena mit-twelid ta' l-Appostlu u Missierna San Pawl. Il-ktieb, li huwa speċjali fir-riċerka tiegħu huwa mimli esperjenza twila ta' studju bibliku profund dwar San Pawl. Għalhekk għandu jkun għodda tassew utli f'idejna matul din is-sena speċjali, biex pass pass ma' San Pawl niskopru mill-ġdid lil Kristu.

Il-ktieb fih tliet taqsimiet. Fl-ewwel taqsima, fil-bidu wiehed isib tagħrif ferm interessanti dwar it-tfulija u ż-żgħozija ta' San Pawl, dwar il-belt ta' Tarsu fejn tweled u t-tagħlim tiegħu taht il-Fariżej. It-tieni kapitlu huwa ddedikat għall-ġrajja kbira ta' Damasku li biddlet b'mod radikali l-ħajja ta' San Pawl. It-tielet kapitlu jittratta ż-żmien ta' wara l-konverżjoni tiegħu, fejn wara li tghammed mar jagħmel żmien irtirat fideżert fl-Arabja u wara narawh fl-ewwel kuntatti tiegħu mal-appostli u l-Knisja tal-bidu.


Fit-tieni taqsima nsibu rakkont ferm dettaljat tat-tliet vjaġġi missjunarju ta' San Pawl b'riferenzi importanti għall-ittri tiegħu u bi studju eżeġetiku. Fil-bidu ta' din it-taqsima l-awtur jagħtina viżjoni tal-ambjent u l-kultura ta' dawn il-vjaġġi. Il-ħames kapitlu jiddeskrivilna l-ewwel vjaġġ missjunarju, minn Antjokja fis-Sirja għal Cipru u fin-nofsinar tal-Anatolja fl-Asja Minuri. Il-kapitli ta' wara jtkellmu dwar l-ewwel Konċilju ta' Ġerusalem, it-tieni u t-tielet vjaġġ missjunarju. Fl-aħħar ta' din it-taqsima, naraw lil San Pawl lura fil-Palestina fejn kien arrestat u miżmum għal sentejn u l-vjaġġ tiegħu bħala prigionier sabiex jappella għand Ċesari, fejn wara

maltempata u skond il-Providenza ta' Alla jiġi Malta u jdm tlett xhur.

It-tielet taqsima titratta l-aħħar snin ta' Pawlu ġewwa Ruma, fejn jinkuruna din il-ħidma tiegħu bil-martirju. Il-ktieb huwa mżewwaq ukoll b'ħafna illustrazzjonijiet tassew artistici fosthom dawk ta' Gagliardi, Podesti, De Sanctis, Dies u oħrajn, li jinsabu fil-Bażilika Maġġuri ta' *San Paolo fuor le Mura* f'Ruma, fejn ser isiru ċ-ċelebrazzjonijiet prinċipali tas-Sena Pawlina mill-Papa Benedittu XVI.

Huwa ktieb għalhekk li għandu jkun f'idejn dawk kollha li qegħdin jilqgħu l-istedina tal-isqfijiet tagħna għal din is-Sena Pawlina u għalhekk jixtiequ jagħmlu verament mixja ta' fidi, kif ukoll dawk kollha li għandhom xi ministeru fil-Knisja. Huwa wkoll l-isbah tifkira li jista' jkollok ta' San Pawl Missierna f'din is-sena ddedikata lilu, kemm għat-tagħlim u tagħrif ġenwin dwaru, kif ukoll għall-għadd kbir ta' ritratti, pitturi u illustrazzjonijiet oħra li bihom hu miżgħud dan il-ktieb tassew sabiħ. Tajjeb ħafna wkoll bħala rigal f'okkazjonijiet speċjali matul din is-Sena speċjali.


Għandu jkun utli ħafna fil-laqgħat tal-Kelma t'Alla li jsiru u ser isiru fil-parroċċi tagħna, għall-familji, għal-laqgħat ta' kategoriji diversi, fl-irtiri, u studji; sabiex bħala Maltin u Għawdxin inkomplu ngħaddu lill-ġenerazzjoni futura dak li għaddielna San Pawl, l-Imħabba ta' Kristu, li trid tghaqqadna, tmexxina, f'kelma waħda 'issuqna': *Caritas Christi urget nos* (2 Kor 5:14).



Fr. Charles Buttigieg

Fit-tmiem tas-Sena Liturgika tal-Knisja

KRISTU JSALTAN... I



1 HU RE... IMMA...

Hu Re Manswet

ma jahkimx bil-vjolenza
izda bl-umiltà.

Hu Re ta' l-Imhabba

ma jiddominax bil-forza
izda jikkoriegi bl-imhabba.

Hu Re li t-tronn tiegħu

mhux tal-bellus
izda l-ghuda tas-Salib.

Hu Re tal-qlub

isaltan bl-imhabba
mhux bl-armi.

Hu Re tas-sewwa

“Jien it-triq, is-SEWWA
u l-hajja.”

Hu Re Salvatur

Rejjiet ohra kienu jeziġu
li s-sudditi jxeridu demmhom ghalihom.

Kristu, għall-kuntrarju,
xerred demmu Hu għal kulhadd.

Hu Re u Mhallet

Ilu l-bidu u t-tmiem.
Hu s-Sid ta' l-istorja.
Hu jagħmel haqq “mill-hajjin u mill-mejtin”.

2 KLIEM IL-PAPA BENEDITTU XVI

Tibzghux minn Kristu

“Il-Knisja hija hajja,
Għaliex Kristu hu haj.

**La tibzghux minn Kristu...
ma jehdilkom xejn
u jagħtikom kollox.**

Meta ninghataw Lilu
ahna nircievu minn għandu
mitt darba aktar.

**Ifthu berah il-bibien lil Kristu
u intom issibu l-vera hajja.”**

*(fil-jum tal-hatra tiegħu bhala Papa,
fi Pjazza San Pietru)*

3 IL-FERH TAGHNA HUWA KRISTU

“Gheziez zghazagh.

- Ġesù huwa l-veru habib tagħkom u l-Mulej tagħkom.
- Intom issibu l-hena tagħkom biss fi Kristu.
- Il-ferh tagħkom għandu isem, għandu wiċċ:
- **Dan hu Ġesù ta' Nazaret.”**

(liż-zghazagh ta' l-Olanda, 27 ta' Novembru 2007)

4 ALLA WRIENA WIĊĊU FI KRISTU

“Hawn hafna xbihat foloz ta' Alla
li Alla hu vjolenti u oppressiv.

Ahna rridu nagħrfu lil Alla
li wriena wiċċu fi Kristu,

MMA B'DIFFERENZA!

li bata għalina,
li habbna sal-punt li miet għalina
u hekk għeleb il-vjolenza.

Alla mhux
xi hadd barrani,
xi alla immaginarju,
xi idea maħluqa mill-mohħ.

Iżda hu Alla
li wera lilu nnifsu,
li wera wiċċu fi Kristu.”

(Papa Benedittu XVI)

5 KLIEM IL-PAPA ĠWANNI PAWLU II

“Gheżież Żgħażaġh,
Tibzghux minn Kristu,
Mhux se jehdilkom il-libertà,
iżda Hu jagħtihielkom.

- Hu Alla li sar
**Salvatur,
Feddej,
Habibna,
u Huna.**
- Għalhekk
ngħidilkom
fittxuh bl-onestà
u l-kuraġġ; lil
Kristu fittxu li
ssiru tafuh fil-
fond.
- Emmnu fi
Kristu,
- Afdaw fi Kristu,
- Hobbu lil Kristu,
- Ghixu fi Kristu,
- Fittxu li tghixu ta’
Kristjani, jigiġifieri ta’
dixxipli ta’ Kristu
- **fil-familja**
- **fil-kulturi**
- **fis-soċjetà**
- **fil-hajja umana kollha.**

(liż-żgħażaġh tal-Paragwaj, 21 ta’ Mejju 1983)



6 X'QALU FUQ ĠESÙ

Frans Werfer, kittieb I-hudi li kiteb “Song of Bernadette :
“F’din id-dinja m’hemm l-ebda problema għajr
wahda : dik li tiltaqa’ ma’ Kristu.”

Theilhard de Chardin, Ġezwita u studjuż tax-xjenza :
“Kristu mhux xi haġa aċċessorja, jew miżjuda mad-
dinja. Lanqas xi ornament, xi re li hu sid jew
projjetarju ta’ ġid materjali...”

**Hu l-bidu u t-tmiem,
l-Alfa u l-Omega,
il-ġebbla bażi u l-Muftieħ.
Kristu huwa ċ-Ċentru.”**

*Mahatma Gandhi, mexxej Indjan ta’ twemmin Hindu, u
kampjun tan-non-vjolenza :*

“Kristu huwa għall-bniedem l-aqwa għajn ta’ forza
spiritwali. Kristu ma jappartinix biss lill-
Kristjaneżmu, iżda jappartieni lid-dinja
kollha.”

*Herbert George Wells kien storiku Inġliż. Ma
kienx jemma. Izda bħala storiku
ammetta li:*

**Kristu kien l-akbar fost dawk
kollha li ghexu fuq wiċċ id-
dinja.**

*H.G. Wells jgħid li l-messaġġ
ta’ Kristu*

**Hu bidla rivoluzzjonarja li
biddlet il-kors tal-hsieb tal-
bniedem.**

- Ebda seklju sa issa ma
mexxielu jifhem b’mod shiħ
il-qawwa tremenda li fih dan
il-messaġġ.
- Id-dinja nbidlet u saret
differenti minn dak il-jum li fih
bdiel tiġi mxandra d-duttrina ta’
Kristu.

- Kull storiku meta jigi biex ikejjel il-
kobar ta’ xi bniedem, jistaqsi: Dal-bniedem
x’halla warajh biex jikber? Dan il-bniedem kif
influwenza lin-nies biex bdew jaħsbu b’mod
differenti, anki wara mewtu?
- B’dan il-kriterju biss, **Kristu jgħaddi lil kull
bniedem li qatt ghex fuq wiċċ din l-art.**

(Mark J. Links, Sunday Homilies, year B, Series I)



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IS-SBATAX-IL PARTI)

IN-NOTI KARATTERISTIĊI TAL-KNISJA (2)

2. IL-KNISJA HIJA QADDISA

Hu qaddis min ikun hieles mid-dnub u minn kull hażen waqt li jghix f' għaqda ma' Alla li huwa waħdu huwa perfettissimu u l-istess qdusija. Kristu li għandu natura divina, mhux biss hu l-mudell tagħna, iżda wkoll l-għajn tal-qdusija u ta' kull grazzja; "Għax mill-milja tiegħu ahna lkoll hadna grazzja fuq grazzja" (Ġw.1,16). In-nisrani qaddis hu dak li għandu d-don li jghix il-hajja tal-grazzja t'Alla u li jhabrek biex iħobb 'l Alla u lil għajru skond it-tagħlim ta' Kristu.

Il-bniedem isir iktar qaddis, aktar ma joqrob lejn Alla u jiehu sehem mill-qdusija tiegħu; u iktar ma nkunu magħqudin ma' Kristu, iktar nikbru fil-grazzja tiegħu.

Bi Kristu bhala r-Ras tagħha u bl-Ispirtu s-Santu bhala gwida, il-Knisja thabrek sabiex tkun il-poplu qaddis ta' Alla u l-Ġisem Mistiku tal-Mulej. Permezz tal-Magħmudija, l-insara jingħaqdu ma' Kristu u jsiru membri tal-poplu ta' Alla (I Pt.1,15).

Il-Konċilju Vatikan II jistqarr: "Ahna nemmu li l-Knisja li l-Konċilju Mqaddes qieghed ifisser il-misteru tagħha, hija qaddisa, bla ma tista' qatt tonqos din il-qdusija. Infatti Kristu, l-Iben ta' Alla, li hu mħabbar flimkien mal-Missier u ma' l-Ispirtu s-Santu bhala 'l-waħdu qaddis', ħabb il-Knisja bhala l-għarusa tiegħu, ta lili nnifsu għaliha biex iqaddisha" (Lumen Gentium, n.39).

Kristu ried li l-Knisja tiegħu tkun qaddisa u għalhekk taha:

- tagħlim qaddis, il-kelma divina, li xandrilha
- il-grazzja qaddisa li hija sehem min-natura divina tiegħu,
- is-sagramenti, l-għejjun tal-grazzja u tal-qdusija, kif ukoll
- id-doni u l-kariżmi ta' l-Ispirtu s-Santu.

Dwar din il-qdusija tal-Knisja għandna x-xhieda fil-kitba tar-Rabta l-Ġdida. Bir-raġun San Pietru lill-insara jgħidilhom: "Imma intom ġens maħtur, saċerdozju rjali, nazzjon qaddis, poplu li Alla kiseb għalih, biex ixxandru t-tiffir ta' dak li sejhilkom mid-dlam għad-dawl tiegħu ta' l-għaġeb" (I Pt.2.9).

San Pawl itenni l-istess tagħlim "Kristu ħabb il-Knisja u ta ħajtu għaliha. U dan għamli biex iqaddisha u jnaddafha bil-ħasil ta' l-ilma, u l-kelma u biex iressaqha quddiemu, **din il-Knisja, sabiha, bla tebġha, bla tikmix, bla għajb, u b'xejn minn dan, imma qaddisa u bla tmaqdir min hadd**" (Ef.5,25-26).

Skond il-pjan tiegħu, il-Knisja hija magħquda ma' Kristu bhala l-Ġisem Mistiku tiegħu, Kristu li huwa r-ras qaddisa u l-għajn ta' kull qdusija; Hu li kiseb għall-bnedmin, il-kariżmi ta' l-Ispirtu s-Santu u kull ġid ieħor li ġej mit-tjubija ta' Alla. Ladarba Kristu kien qaddis, ma setgħax jonqos li ma jagħtix ukoll lill-Knisja tagħlim qaddis u mezz oħra għall-qdusija.

Il-Knisja Kattolika wehida li għandha afdati f'idejha, t-tagħlim qaddis għax rivelat minn Alla, il-kult għas-sagrificċju tal-ligi l-ġdida u l-amministrazzjoni tas-seba' sagramenti, li huma l-għejjun tal-qdusija.

Kristu ried mhux biss li l-Knisja bhala komunità tkun qaddisa, iżda wkoll li l-membri tagħha jkunu qaddisin, kif stqar fit-talba saċerdotali, "Qaddishom permezz tal-verità; il-kelma tiegħek hi l-verità. Kif inti bghatt lili fid-dinja, jekk jiena bghatt lilhom fid-dinja. U jien minħabba fihom nagħti ħajti, **biex huma wkoll ikunu mqaddsin permezz tal-verità**" (Ġw.17, 17-19).

It-tliet gradi jew kategoriji ta' qdusija li jistgħu jaslu fihom il-membri tal-Knisja huma;

- qdusija ordinarja li għandhom dawk li huma fl-istat tal-grazzja,
- il-qdusija oghla, ta' dawk li josservaw il-kunsilli tal-Vanġelu u
- qdusija erojka, jew fl-oghla grad.

Xi whud mill-membri tagħha laħqu l-quċċata ta' qdusija erojka, u fosthom dawk li kellhom is-setgħa jagħmlu l-mirakli. **Dejjem kien hemm xi qaddisin, f'kull perijodu ta' l-istorja tal-Knisja.**

B'mod speċjali, l-Knisja tagħmlilna l-kuraġġ biex nimxu fit-triq tal-qdusija, billi tqegħdilna quddiem għajnejna l-eżempju

ta' dawk l-irġiel u nisa li mxew hafna l-quddiem fil-perfezzjoni nistranja. Il-Knisja lil dawn l-erwieh tajba tgħaddihom mill-proċess tal-beatifikazzjoni u l-kanonizzazzjoni, li hija l-proċedura mitluba mil-Liġi Ekkleżjastika biex jiġu rikonoxxuti ufficialment bhala beati u qaddisin. L-eżempju tal-qdusija erojka ta' dawn hutna jfakkarna li aħna wkoll imsejhin li nsiru qaddisin billi ngħixu hajja tajba fuq it-tagħlim ta' Kristu.

Izda l-qdusija tal-Knisja għadha mhix perfetta. Xi whud mill-membri tagħha għadhom midinbin, u d-dnub personali tagħhom jaffettwa l-Knisja u jagħmel hsara lil qdusija tagħha. Din il-hsara xi drabi ma tkunx tidher u f'it tinhass, izda drabi oħra tohloq ċaqliqiet koroh. Madankollu, anke meta l-iskandli jiffaċċaw fil-Knisja, tibqa' dejjem valida l-garanzija ta' Kristu li l-"bibien ta' l-infern ma jistgħux jegħelbuha."

Kristu wkoll fil-parabli tiegħu tax-xibka li taqbad fiha l-hut it-tajeb u l-hazin, (Mt.13,25-47) u tal-għalqa li fiha kibru flimkien il-qamh u s-sikrana (Mt. 13,24-30), jagħti hjiel li f' din id-dinja fil-merhla tiegħu hemm it-tajbin u l-hżiena.

Dwar il-preżenza tal-midinbin fil-Knisja, l-Konċilju Vatikan II *Lumen Gentium* n. 8 josserva: "Il-Knisja li għandha fi hndanha wkoll il-midinbin, li hi qaddisa, izda fl-istess hin, dejjem fi htieġa ta' purifikazzjoni, qatt ma tehda tagħmel penitenza u ggedded lilha nfisha."

Fil-Knisja dejjem tibqa' tinhass il-htieġa tar-riforma u tat-tisfija, difatti l-Konċilju jafferma: "Matul il-pellegrinaġġ tagħha f'din l-art, Kristu jsejjah il-Knisja għal dan it-tiġdid kontinwu tagħha nfisha, tiġdid li l-Knisja, għax hija istituzzjoni umana, dejjem tehtieġ" (Unitatis Redintegratio, n. 6).

3. IL-KNISJA HIJA KATTOLIKA

Il-Knisja tisesejjah Kattolika jew universali għax hija mxerrda ma' kullimkien, tgħodd għal kull żmien u għal kull pajjiż. Hija maħsuba għall-bnedmin kollha kif ukoll għal ġid tal-bnedem kollu, ruh u ġisem.

"Il-poplu t'Alla - nsibu fil-*Lumen Gentium*, n.13 - huwa prezenti fil-ġnus kollha tad-dinja, huwa jagħmel ċittadini tiegħu nies mill-ġnus kollha u jibdilhom f'ċittadini tas-saltna li mhix ta' l-art imma tas-Sema".

Dwar ix-xandir tal-Evangeliu li seħh bil-hidma ta' l-Appostli, l-Iskrittura tgħid "**Lehinom xtered ma' l-art kollha; il-kelma tagħhom laħqet truff id-dinja.**" Kristu l-Iben ta' Alla, għandu potesta u setgħa universali, jiġifieri fuq il-bnedmin kollha. Hu ordna lid-dixxipli tiegħu li jxandru t-tagħlim tiegħu fost il-ġnus kollha "Morru, mela, aghmlu dixxipli mill-ġnus kollha, u għammduhom fl-isem tal-Missier u ta' l-Iben u ta' l-Ispirtu s-Santu, u għallmuhom iharsu dak kollu li ordnajtilkom jien. U ara, jiena magħkom dejjem, sa l-aħħar taż-żmien" (Mt.28,19); "**Morru fid-dinja kollha, xandru l-Evangeliu lill-holqien kollu**" (Mk.26.15). Hu habbar ukoll li "Dan l-Evangeliu tas-Saltna jixxandar fid-dinja kollha, biex il-ġnus kollha jkollhom xhieda. Mbagħad jiġi t-tmien" (Mt 24,14).

Kien mehtieġ li l-Knisja tkun Kattolika għaliex ladarba Kristu ried li jsalva l-bnedmin kollha, u waqqaf il-Knisja biex tkun il-mezz tas-salvazzjoni għal kulhadd, allura hija mezz li jgħodd

għal kull art u għal kull żmien (Rum. 10,18). Meta Kristu gie fostna fil-misteru ta' l-inkarnazzjoni tiegħu, Hu gie għal kulhadd, bnedmin tar-razez kollha u ta' kull ġens.

Il-Knisja hija Kattolika għax hija supernazzjonali jiġifieri 'il fuq minn kull nazzjon, hija oghla minn kull ġens jew nazzjon u hija l-patrija komuni ta' kull bnedem. Hija "dar tal-hniena" u tiftah il-bibien tagħha, anki għal dawk li huma mgarrbin bil-mard u bin-niket. **Fil-Knisja m'għandu jkun hemm ebda segregazzjoni jew diskriminazzjoni minhabba r-razza, l-kultura jew pożizzjoni soċjali.** Fil-Knisja hemm post għal kull min sinċerament jixtieq jidhol fiha biex jikseb is-salvazzjoni ta' Kristu.

De jure, jiġifieri min-natura tagħha stess hija maħsuba sabiex tkun universali u thaddan il-ġnus kollha. Hija dejjem iddefendiet bhala jedd tagħha u hassitu bhal dmir tagħha, li thabrek halli tinfirex fost il-bnedmin kollha mingħajr ebda għażla ta' razza, lsien jew lewn. Il-Knisja hija kattolika, għaliex Hija tadatta ruhha għal kull kultura; "Mal-Lhud, sirt Lhudi, biex nirbah il-Lhud; ma' dawk li huma taht il-liġi, qgħadt taht il-liġi - jien li m'iniex taht il-Liġi" (I Kor. 9.20); u thaddan il-ġnus kollha **għax Alla "jrid li l-bnedmin kollha jsalvaw, u jaslu biex jagħrfu l-verità" (I Tim.2,4).** Il-Knisja kienet Universali anki fil-bidu tagħha meta l-membri li kellha kienu f'it u minn f'it pajjiżi, għax kellha diġà l-potenzjal li tikber u tiżviluppa fost il-ġnus (ara l-Atti ta' l-Appostli).

De facto il-Knisja mhix limitata għal xi post, għal xi nazzjon jew għal xi kategorija partikolari ta' nies izda hija mxerrda fost il-ġnus kollha, irġiel u nisa u ta' kwalukwe kultura. Infatti l-Vangeliu gie pprietkat fl-irkejjien kollha tad-dinja.

Fil-Knisja Universali, hemm hafna Knejjes lokali. Huma kollha jappartjenu għall-Knisja Universali, u kull wahda minnhom hija tabilhaqq il-"Knisja ta' Alla" (Cfr. I Kor.1,2). Ir-rabta ta' bejniethom hija l-komunjoni jew xirka, li tisesejjah ukoll "*koinonia*".

Il-Konstituzzjoni "*Lumen Gentium*," (n.13) tikkummenta "**Dan il-karattru ta' l-universalità li jzejjien il-Poplu ta' Alla, huwa don ta' l-istess Mulej, li bih il-Knisja Kattolika f'it ttejjem u b'mod effikaċi li tiġma' lura l-umanità kollha, bil-ġid kollu tagħha, fi Kristu li hu r-Ras, fl-għaqda ta' l-Ispirtu tiegħu.**" Għandha l-missjoni li thaddan il-ġens uman kollu u għalhekk tkompli tibghat missjunarji biex jiksbu għaliha wlied godda. (jissokta)

GHANDEK IL-BEJT QED JOQTOR
JEW HITAN BIL-MOFFA?

TKOMPLIX TONFOQ FLUS
F'TISWIJA LI MA SSERVIKX!

...HALLI F'IDEJN

GREZZJU BONELLO

Jiġi jagħtik stima b'xejn

"GrezJos", Triq Filfla, Ghajnsielem.


Tel: 2155 7694 Mob: 9946 9102

**FOLKLOR
GHAWDXI**

*Anton F. Attard
jirrakkonta
u jfisser...*

dravvjet missirijietna

© Anton F. Attard



IS-SNAJJA' QODMA F'GHAWDEX (L-Erbatax-il Parti)

IL-KAĊĊA TAL-FNIEK TAL-LIEBRU

F'diversi postijiet fil-gżejjer Maltin insibu jghammru kwantitajiet ta' fniek selvaġġi jew, kif jafuhom x'uhud, fniek tal-liebru. Dawn il-fniek jonqsu u jiżdiedu l-aktar skond liema mard jahkimhom. Fejn il-mard ma jahkimhomx, allura l-ghadd taghhom, jekk ma jitrażżanx bil-kaċċa, jaf jiżdied u joktor b'mod li dawn il-fniek jibdedw jaghmlu l-hsara fl-uċuh tar-raba' mkabbra b'tant xoghol u hidma tal-bdiewa taghna. Storikament, nafu li dan kien ġara fi żmien il-Kavaliieri, meta l-Gran Mastru Spanjol Francesco Ximenes de Texada (1773-1775) kien ipprojbixxa l-kaċċa tal-fniek selvaġġi u qala' hafna inkwiet mal-bdiewa.

Bhala eżempju ta' dan se nsemmu wkoll x'gara fl-aħħar Gwerra Dinjija (1939-1945) fl-inħawi maghrufa bhala "tal-Kanun", iż-Żebbuġ ta' Ghawdex. Dan it-tagħrif hadnieh mill-ktieb *Iż-Żebbuġ u Ġrajja Tiegħu* ta' l-Istoriku Ghawdexi Mons. Andrea Vella, D.D., J.C.D., illum mejjet:

"Fi żmien l-aħħar gwerra, meta l-ikel kien għoddu spiċċa, il-Gvern hareġ ordni biex il-bhejjem kollha jkun maqtula biex l-ikel li kien baqa' jservi iżjed.

Izda kwart laham ma kontx issibu, għalkemm kien għad baqa' xi tiġieġ, għax min kien sejjer joqtol tiġieġa meta bajda kienet tqum żewġ xelini?

Mela gara f'dik il-habta li minn ġewwa l-gholjiet tal-Kanun (jiġu fuq ir-rih tal-Knisja ta' Wied il-Ghasri) bdew herġin kwantità ta' fniek li bdew jaghmlu hsara kbira fil-ġonna. Għalhekk is-sid beda jsejjah lil kulhadd biex imur joqtol. Min ried jiekol il-laħam ma kellux hlief imur b'senter u joqtol. Xi drabi kien hemm min b'tir wiehed qatel tnejn. U n-nies toqtol u tiekol, u hadd ma jista' jsib tarfhom dawn il-fniek.

Ghandek tgħid kemm hi kbira l-hniena ta' Alla: Għalhekk il-Ghawdexin fil-gwerra ma batewx daqs il-Maltin."

(paġni 319-320)

Fejn jikbru l-aktar il-fniek selvaġġi ta' dawn il-gżejjer? F'Ghawdex iżommu l-aktar qrib il-blat, *il-bruġ* u *l-hruq* (i.e. xquq kbar fil-blat) tal-qċaċet tal-gholjiet. Bhala eżempju nistgħu nsemmu l-gholjiet tal-Harrax, ta' Kuljat, id-Dabrani, ta' Ġurdan, Ghajn Mhelhel, in-Nuffara, Ras il-Qala, u f'diversi nħawi ohra taż-Żebbuġ, ix-Xagħra u n-Nadur, irħula mibnijin fuq il-gholjiet. Il-fniek kienu iżommu wkoll f'Kemmuna u Kemmunett.

F'Malta nsibuhom f'bosta nħawi fejn hemm ix-xagħri, l-aktar lejn in-naħa tan-nofs in-nhar, il-punent u t-tramuntana tal-gzira.


Il-kaċċa tal-fniek selvaġġi tista' ssir bil-lejl jew bin-nhar, bis-senter (dari bl-ixkubetta) u bix-xbiek. Il-kaċċaturi jkun jafu jekk fl-inħawi hemmx fniek billi jsibu r-*reddiesa* taghhom. Dawn l-annimali għandhom habta jmorru jhammgu fl-istess post, imsejjah 'reddiesa', mill-kelma 'redus' li hu l-hmieġ tal-fniek. Hawn ta' min ighid ukoll dwar il-fniek tal-grixti li r-*reddiesa* tingħaraf jekk tkunx ta' fenek jew ta' fenka: ta' fenek ir-redus ikun tond, ta' fenka jkun ġej tawwali. Għalhekk ikun hemm min joqgħod għassa taghhom bil-lejl f'dawl il-qamar jew bin-nhar u meta jilmaħ fenek jispara fuqu. Naturalment, aktar ma jkun kbir il-ghadd tal-fniek f'dawk l-inħawi, aktar ikun hafif li wiehed jilmaħ xi fenek.

Hemm oħrajn li joqgħdu bil-lejl fuq ir-rih ta' fejn ikun hemm il-fniek. Imbagħad, kull tant u tant iħaġġru bil-gebel biex il-fniek jibzġu johorġu u hekk jaghmlu l-lejl kollu ma jieklu xejn. Ma ninsewx li l-fniek l-aktar li johorġu jieklu bil-lejl. Issa billi bil-lejl jibqgħu bil-ġuħ, għax dawn ikunu mnaffra bit-tħaġġir, iridu u ma jridux, ikollhom johorġu jieklu bin-nhar. Il-kaċċatur ikun mistoħbi wara l-hitan tas-sejjieħ jew wara xi blata kbira, u malli jara l-fniek herġin jispara fuqhom.

F'Ghawdex jingħadu bosta hrejjef u legġendi dwar fniek kbar b'għajnejhom ileqqu li ma kienu fniek xejn, imma

ħares. Issa jista' jkun li dawn il-ħrejjeġ kienu joħolquhom l-istess kaċċaturi biex in-nies ma tersaqx lejn l-inħawi fejn ikun hemm il-fniek u hekk ħadd ma jtellifhom fis-sengħa jew id-delizzju tagħhom. Ara l-istorja ta' "Il-Fenek b'Għajnejh Ileqqu" imxandra minna f'*L-Orizzont* tal-5 ta' Ottubru, 1984, p. 4.

Bħalma diġà għidna, il-fniek selvaġġi jinqabdu wkoll bix-xbiek. Imma, għal din is-sengħa ta' nassab tal-fniek wieħed irid ikun imghammar sewwa b'dak kollu li jeħtieġ, u wieħed irid ikollu wkoll l-esperjenza kemm tax-xogħol kif ukoll ta' l-inħawi fejn jonsob.



Il-fniek selvaġġi jonsbu għalihom fis-sajf. Wieħed irid ikollu l-klieb, nemes u xbiek. Naturalment, il-klieb iridu jkunu tarrazza tal-"Klieb tal-Fenek". Dawn għandhom pilhom qasir lewn kannella ħamrani, kultant b'xi tebgħa bajda fuq għonqhom, saqajn kemm xejn twal u żaqqhom niexfa. Huma klieb fidili ħafna, kulħadd hu sidhom, u għandhom dehra nadifa ħafna. Razez ta' klieb oħra m'ħumiex tajbin għall-kaċċa tal-fenek, għal diversi raġunijiet.

In-nassab irid ikollu wkoll in-nemes, animal qisu ballottra, li ma tantx jagħraf 'il sidu. Dan jinżamm ġewwa garzella jew kajsella, li tkun qisha kannestru zġħir tal-vireg li titgħatta bil-għatu. Jitimgħuh bajd, ħalib bil-ftiet, minestra u ikel ieħor bħal dan. Jiekol ukoll il-bajtar tax-xewk! Meta joħroġ biex jaqbad il-fniek, in-nassab jieħu n-nemes miegħu.

Meta jasal fl-inħawi fejn ikun hemm il-fniek, in-nassab jitlaq il-klieb u dawn imorru jiġru fil-qrib u fil-bogħod u bin-naska speċjalizzata tagħhom ikollhom il-hila jxommu r-riħa tal-fniek, kemm jekk ikunu jiġru barra, kif ukoll jekk ikunu mistoħbijin ġo xi ħarq (xaqq kbir jew dagħbien), ġo xi ħajt jew ġewwa xi borġ. Malli jxommu l-fniek, dawn jibdew 'jintunaw', jiġifieri jgħajtu għajta li n-nassab permezz tiegħu jinduna malajr li l-klieb ikunu sabu l-fniek. Jekk il-klieb il-fenek isibuh fil-beraħ, dawn jibdew jiġru warajh u 'jkerru', jiġifieri jgħajtu fil-waqt li jiġru warajh, kelma ġejja mill-verb 'kerrer'. Wieħed jiskanta kemm il-klieb tal-fenek jistgħu jintunaw għajta differenti, hekk li saħansitra n-nassab ikun jaf il-fenek kemm hu bogħod mill-klieb. In-nassab jinduna wkoll liema kelb jew kelba, mill-ħafna li jkollu, ikun sab il-fenek. Dan jiġri għax kull kelb għandu l-għajta karatteristika tiegħu. Kelb jista' wkoll ikun aħjar mill-oħrajn għall-kaċċa tal-fniek.

Meta l-klieb jindikaw fejn hu mistoħbi l-fenek, jew għax il-kelb ikun sabu hemm, inkella għax ikun gerrxu hu stess u wasslu fil-borġ jew fil-ħarq **bil-kirriera** (bil-ġiri u bl-aġħat fl-istess

waqt, f'Ghawdex iġhidu **bil-kurriera**), allura n-nassab jaqbad in-nemes ħalli jitilqu għal wara l-fenek. Il-ħruq u t-toqob kollha minfejn il-fenek jista' jiżgiċċa jiġu mdawra bix-xbieki biex malli joħroġ jibqa' diehel fix-xibka u hekk jinqabad ħaj.


Issa, mela, il-klieb jinżammu u ma jsir ebda kliem jew diskors. In-nemes, bil-ġolġol f'għonqu, biex sidu jinduna fejn ikun qiegħed, jidhol fil-ħarq jew fil-borġ, u jibda jfittex il-fenek. Il-fenek jibza' wisq min-nemes u jipprova jaħrab bħalma tgħid it-taqbila folkloristika:

*"Il-fenek jew iż-żarmuġi
li fil-borġ ikun kuntent,
malli jħoss in-nemes riesaq
jaqbd u l-akbar disprament."*


Jekk il-post fejn ikun mistoħbi l-fenek ikun wieħed kbir, allura dan idum xi ftit mhux ħazin biex joħroġ u jaqbeż għal ġox-xbieki u dan minħabba li joqgħod jiġri minn naħa għal oħra. Meta l-fenek ikun qiegħed jiġri minn banda għal oħra jingħad li jkun qiegħed **ikarwat**.

Hawn ta' min iġhid li xi drabi l-fenek jinqabad min-nemes ġol-ħarq jew ġol-borġ fejn ikun. M'hix l-ewwel darba li ġara dan, u l-fenek jisfa maqtul min-nemes. In-nemes jixroblu ftit minn demmu, naturalment wara li jkun qatlu, imma mhux demmu kollu bħalma jgħidu x'uħud. Izda biex żgur in-nemes ma jagħmel ebda ħsara, dan jintelaq **imsarram**, jiġifieri bis-sarima f'ħalqu.

Għal dawk li qatt ma semgħu jew jafu x'inhi kaċċa jew insib għall-fniek tal-liebru jew selvaġġi, irridu nġhidu li din is-sengħa jew delizzju teħtieġ ħafna ġiri u mixi fir-raba', f'passaġġi fl-egħlieqi, mogħdijiet fix-xaġħri, jew qalb il-blat taħt is-sisien u l-irdumijiet tal-għoljiet, skabruzi ħafna u perikolużi għal min ma jkunx imdorri u li jaħlulek ħafna żmien jekk ma tkunx tafhom sewwa. Imma dawk li jħobbu din ix-xorta ta' kaċċa xejn m'hu se jaqtgħalhom qalbhom. In-namur iġegħilhom jagħmlu kollox. **Min ikun Ghawdex u jara xi lampa tixgħel fuq xi waħda mill-għoljiet, għandu jkun jaf li hemmhekk aktarx ikun hemm xi ħadd qiegħed jonsob għall-fniek. Jekk jirnexxilu jaqbad xi fenek, dak it-tali, imbagħad, ikun jista' jiekol ikla laħam tajjeb tal-fniek selvaġġi, laħam li jingħad li hu wisq itjeb minn tal-fniek li nrabbu d-dar.**



Kummentarju (3)



Kitba ta' VICTOR VELLA MUSCAT

“Kien f'Ottubru tal-1958 li xi patrijotti Ghawdxin hassew il-bżonn li volontarjament iwaqqfu kumitat proviżorju sabiex jistharreġ u jwettaq, bi trattattivi diretti u mmedjati ma' l-awtorità, il-htigijiet ta' Ghawdex u ta' l-Ghawdxin fil-qasam kulturali, ekonomiku u soċjali”.

Victor Vella Muscat, f'siltiet minn taħdita mogħtija f'Seminar organizzat mill-Moviment Azzjoni Soċjali, janalizza l-isfidi li kellu l-Kunsill Ċiviku u l-hidma li wettaq hamsin sena ilu.


Fl-opinjoni tiegħi dan l-esperiment li twettaq fi gżirna matul is-sittinijiet kien suċċess prinċipalment dovut għal tliet raġunijiet: l-Ghawdxin riduh u approvawh, il-leġiżlatur ried li dan l-esperiment jirnexxi, l-Ghawdxin li wettquh, għalkemm kien fih hafna difetti, għamlu minn kollox sabiex ikun suċċess.

L-Ghawdxin riduh

Biex wiehed jagħti opinjoni oġġettiva dwar jekk il-Kunsill Ċiviku ta' Ghawdex kellux il-kunsens ta' l-Ghawdxin, wiehed irid l-ewwel jeżamina kemm iċ-ċirkostanzi partikolari taż-żminijiet li fih twaqqaf, kif ukoll l-aspirazzjonijiet ta' l-Ghawdxin li, matul sekli shah, fil-limiti ta' gżira żgħira bħal Ghawdex, ikollhom kontroll effettiv tal-amministrazzjoni tal-hwejjeġ essenzjali għall- hajja ta' kuljum.

Digà f' tmiem it-tieni seklju wara Kristu, nsibu f' Ghawdex it-treġija tal-gżira mmexxija minn Muniċipju Ruman bi privileġġi ta' amministrazzjoni lokali.

Iżjed tard fis-sena 1416, fi żmien il-hakma ta' Sqallija, f'Ghawdex kien hawn ukoll Gvern Lokali msejjah **Università** li fih kemm il-Hakem kif ukoll il-Ġurati kienu Ghawdxin. L-Università tnehhiet fl-1818 fi żmien il-



Gvernatur Maitland, u l-amministrazzjoni t'Ghawdex għaddiet taħt il-Gvern Ċentrali f'Malta.

Meta f'April tal-1958 il-Kostituzzjoni tal-1947 giet sospiza, il-ftit vuċi li kellhom l-Ghawdxin permezz tar-rappreżentanti tagħhom fil-Parlament giet fix-xejn. Kien għalhekk li f'**Ottubru tal-1958** hassew il-bżonn li volontarjament iwaqqfu kumitat proviżorju biex iressaq quddiem l-awtorità l-htigijiet ta' Ghawdex u ta' l-Ghawdxin fil-qasam kulturali, ekonomiku u soċjali. Dan il-kumitat fi ftit żmien firex l-għeruh tiegħu ma' l-irkejjien kollha tal-gżira Ghawdxija u, bl-elezzjoni ta' kumitati distrettwali f'kull belt u raħal, seta' jiġbor tagħrif dirett u mmedjat dwar il-bżonnijiet kollha ta' Ghawdex u ta' l-Ghawdxin.

Wara li dan il-Kumitat Ċiviku dam jahdem għal kważi sentejn, fl-4 ta' April 1960 huwa kiseb rikonoxximent uffiċjali mill-Gvern tal-ġurnata u beda jissejjah “il-Kunsill Ċiviku ta' Ghawdex” bl-uffiċċju prinċipali tiegħu fil-*Banca Giuratale*, ir-Rabat, u nġhata xi responsabbiltajiet ta' sorveljanza fuq xi dipartimenti tal-Gvern. F'Novembru ta' l-istess sena, wara insistenza kontinwa min-naħa tal-Kunsill Ċiviku, il-Gvern Ċentrali laqa' l-proposti Ghawdxin għal aktar poteri fil-qasam amministrattiv. Għalhekk, fid-19 ta' Marzu 1961, deher fil-Gazzetta tal-Gvern l-Abbozz ta' l-Ordinanza li tipprovdi għat-twaqqif ta' Gvern Lokali f'Ghawdex. Fl-14 ta' Ġunju 1961 saru l-elezzjonijiet tal-Kumitati Distrettwali u fid-19 ta' l-istess xahar saru l-elezzjonijiet tal-Kunsill.

L-Ghawdxin aċċettawh

Jehtieg neżaminaw il-konkorrenza ta' l-eletturi Ghawdxin biex nagħrfu kemm il-Kunsill Ċiviku kien rikjest u aċċettat minnhom.

L-elezzjonijiet tal-Kunsill Ċiviku kienu jsiru f'żewġ fażijiet : dik tal-Kumitati Distrettwali u l-oħra tal-membri tal-Kunsill. L-elezzjoni tal-Kumitati Distrettwali kienet issir



f'kull belt u raħal fejn ikun hemm iktar minn sitt kandidati. Dawn kienu jvarjaw minn erbatax-il kandidat fid-distrett tal-Munxar għal sebgha f'Għajnsielem u fil-Fontana. **Minn dan il-lat mela, kien hemm suċċess totali peress li l-elezzjonijiet saru fid-distretti kollha.**

Imbagħad skond ir-Rapport tal-Uffiċċju Elettorali Ewlieni dwar din l-elezzjoni, insibu li **71.2% minn dawk elegibbli li jivvutaw, tefghu l-vot tagħhom.** M'hemm dubju għalhekk li minn dan il-lat ukoll, l-elezzjoni kienet suċċess.

Il-leġiżlaturi riedu

Huwa ovvju li l-Gvern Ċentrali kien herqan li, la darba ddecieda li japprova t-twaqqif statutorju tal-Kunsill Ċiviku, dan il-Kunsill jirnexxi. **L-Ordinanza Nru XI tal-1961, għalkemm b'ċerti limiti, tat lill-Kunsill dawk il-poteri kollha li kienu meħtieġa sabiex dan seta' jahdem u jaqdi l-funzjonijiet tiegħu skond il-liġi.**

Peress li l-problema prinċipali li kull amministrazzjoni trid tħabbat wiċċha magħha, hija dik ta' natura finanzjarja, l-Ordinanza stabbiliet bil-quddiem is-sorsi tal-fondi tal-Kunsill. Barra minn dan, tat il-poter lill-istess Kunsill li, jekk ikun meħtieġ, **seta' jagħmel taxxi fuq il-proprjetà (rates)** sabiex ikun dejjem assigurat li l-fondi meħtieġa ma jonqsux. Għalkemm il-Kunsill kellu impost fuq bil-liġi s-setgħa li jagħmel xi taxxi, huwa qatt ma talab din il-funzjoni, qatt ma kien ferħan biha u **qatt ma eżerċitaha.**

L-Għawdxin wettquh b'suċċess

L-ewwel Kunsill kien jinkludi fih x'uħud mill-aħjar imħuħ tal-gżira peress li għall-elezzjoni kull min kellu vot kien elegibbli li jkun elett fil-Kunsill, inkluzi saċerdoti u impjegati governattivi. Il-Kunsillieri kienu ġejjin minn erbatax-il distrett differenti u għalhekk wiehed jistenna li xi ftit tal-parrokkjalizmu ma kienx nieqes b'konsegwenza li, xi drabi kien ikun hemm seduti kemmxejn imqanqla. B'danakollu s-sens komun u l-ġid ġenerali ta' Għawdex dejjem finalment ittrijonfaw.

Kull kunsillier ma kienx hliet porta-voce tad-distrett tiegħu u bħala tali kien jipprova jagħmel minn kollox biex jakkwista l-akbar porzjon possibbli mill-fondi vvotati. Kien intlaħaq ftehim fil-Kunsill li l-formola ta' fondi allokatu għal kull distrett kellha tinħadem fuq żewġ persentaġġi differenti, wiehed ibbażat fuq il-popolazzjoni tad-distrett u l-ieħor ibbażat fuq il-kobor tad-distrett. Wara kien jittiehed l-average taż-żewġ persentaġġi u r-riżultat ikun il-kwota finali li distrett partikolari kellu jiġi allokat. B'hekk ġie assigurat li x-xoghlijiet ikunu mifruxa ma' Għawdex kollu, u t-tqassim tal-istess xoghlijiet isir skond ftehim milħuq bejn il-partijiet interessati.

Il-Kunsill, barra l-funzjonijiet li kellu d-dmir jaqdi skond il-liġi, hass id-dover addizzjonali li jsemma' leħnu ma' l-awtoritajiet f'dak kollu li għandu x'jaqsam mal-gżira ta' Għawdex. Huwa għalhekk, barra l-Kumitati tiegħu li skond il-liġi kellu obbligu li jinnomina ta' kull sena, kien jahtar Kumitati oħrajn sabiex jagħtuh pariri fuq materji oħra li dwarhom deherlu li kellu jagħmel sugġerimenti bħal ngħidu aħna Turizmu, Sports, *Trade Fairs*, l-Iżvilupp tal-Port ta' l-Imġarr...

Barra minn dan, il-Kunsill kellu wkoll ir-rappreżentanti tiegħu fuq diversi *Boards* u Kumitati tal-Gvern Ċentrali kif ukoll fil-kunsilli ta' l-għaqdiet volontarji nazzjonali.

L-għaqal li bih mexa l-Kunsill jidher mill-mod ta' l-amministrazzjoni finanzjarja. Meta l-Kunsill ġie stabbilit kellu jissellef minghand il-Gvern Ċentrali biex ikun jista' jahdem. Meta ġie xolt fl-1973 halla warajh għal Gvern Ċentrali madwar nofs miljun lira Maltin. Fl-Estim Annwali ta' l-ewwel sena l-Kunsill approva nefqa ta' Lm46,000, filwaqt li fl-aħħar sena tiegħu kellu approvata n-nefqa ta' kważi Lm200,000.

Id-diversità ta' sugġetti ttrattati mill-Kunsill huma xhieda ta' kemm kellu għal qalbu l-ġid ta' Għawdex u ta' l-Għawdxin. Fost dawn is-sugġetti kien hemm : il-bini ta' sptar ġdid, servizz bl-ajru bejn Malta u Għawdex, zona industrijali, mużew tal-folklor, *University of the Air*... Biex isolvi l-problema tan-nuqqas ta' djar, **il-Kunsill irnexxielu jibni ghoxrin flatt fi block wiehed, hames garaxxijiet u tlieta u ghoxrin terraced houses.**

X'għallimna - Sens ċiviku

Kien esperiment li wera s-sens ċiviku ta' l-Għawdxin. Il-Kunsillieri u l-membri tal-Kumitati Distrettwali kienu jwettqu sigħat twal ta' hidma mingħajr hlas. Kienu sigħat iddedikati għall-ġid ta' għajrhom u ta' pajjiżhom.

Fl-għaqda, s-saħħa

Il-Kunsill kien jirrappreżenta lil Għawdex kollu u għalhekk kien aktar faċli għalih li jitkellem b'awtorità f'isem l-Għawdxin kollha u kien aktar faċli li jiġi mismugh peress li ma kien hemm hadd hlietu.

Nies tal-post

Hadd daqs in-nies tal-lokal ma jafu l-htigijiet ta' l-istess lokalità u hadd daqshom mhu interessat li dawn il-htigijiet jiġu solvuti. Sabiex Għawdex jimxi 'l quddiem jeħtieġ li l-attivitajiet amministrattivi f'din il-gżira, jinġiebu taħt it-tmexxija ta' awtorità wahda, li jkollha s-sede tagħha f'Għawdex u mmexxija minn Għawdxin.

XHIEDA NISRANIJA FL-ISTORJA TAL-KNISJA GHAWDXIJA**Brother Michael Buttigieg S.J.
(1907 - 1983)****2. Kwalitajiet sbieħ u spiritwali**

Brother Michael Buttigieg wettaq hidma kbira favur il-missjunarji ġewwa Kalkutta. Dan seta' jagħmlu biss għax kien bniedem ta' Alla.

Kien bniedem ta' talb. Kien iqum kuljum fl-4.30 am u jisma' l-quddiesa tal-5a.m. u jibqa' fil-kantorija waqt il-quddiesa tas-6.30a.m. Anki filgħaxija kien jiffrekwenta l-kappella. Kien bniedem ta' eżempju bhala bniedem ta' talb kemm mil-lat komunitarju u kemm mill-aspett personali. L-attività li kien jagħmel kienet bla ebda interessi. Minn idejh kienu jgħaddu eluf ta' liri, iżda n-negozju tiegħu qatt ma rrenda qligħ. Għalhekk Brother Michael Buttigieg huwa eżempju ta' kif wiehed għandu jgħix dak li qal Kristu li nkunu fid-dinja, filwaqt li ma nkunux ta' din id-dinja.


Dan il-Brother għex il-hajja ta' komunità reliġjuża bis-sabiħ u anki bl-iebes tagħha. Kien bniedem li, b'sempliċità u umiltà, integra ruħu tajjeb mal-istituzzjoni li kien fiha u sar biċċa waħda minnha. Shabu jiftakruh, meta kien għadu zghir, mimli b'enerġija kbira, mimli paċenzja u li serva d-dmirijiet tiegħu b'imġiba ferreħija. Dawn huma kollha fatturi li jibnu komunità reliġjuża u jagħmluha dinamika.

Kien bniedem li għamel karità ma' kull klassi ta' nies. Dan juri li kien sensitiv għall-htigijiet tal-proxxmu. Dan il-fatt li ġej juri din il-kwalità nobbli b'mod ċar. Darba kien diehel filgħaxija fil-kulleġġ u ltaqa' ma' wiehed fqir hdejn il-bieb u talbu l-karità. Dakinhar Brother Michael ma tah xejn. Iżda meta daħal fil-kamra u kien se jibda jpejjeq is-sigarru ftakar f'dak il-fqir. Dak il-hin poġġa s-sigarru mill-ġdid fil-kaxxa u għal hafna snin ma pejjipx aktar.

Brother Michael għex l-aħħar xhur ta' hajtu b'serenità kbira. Meta, xi xahrejn qabel ma miet, il-Provinċjal għarrfu li ma kienx hemm kura tal-marda, dlonk wiegħu bil-kalma: "Sant'Injazju jgħid li l-mard huwa don ta' Alla mhux anqas mis-saħħa. Hekk nehodha Father. Din il-marda hija don ta' Alla. Għext hafna snin kuntent fil-Kumpanija, għext hajja mimlija. Ma jiddispaċinix."

Għalkemm kien jaf li huwa marid gravi, kompli bil-hidma tiegħu tas-soltu qisu kien fl-aqwa ta' saħħtu. Iżda, darba hassu hażin fil-kappella, u hekk kellu jieqaf.

Xi xahar qabel ma nghanqad mal-Mulej, ir-Rettur tal-kulleġġ issuggerielu li jagħmel il-Griżma tal-Morda. Dak iż-żmien dan is-



sagrament kien jingħata lil dawk li waslu fl-aħħar, tant li bl-Ingliż kien jissejjaħ *Extreme Unction*, jiġifieri l-aħħar dilka. Ir-risposta ta' Brother Michael kienet pożittiva u wiegħu: "Iva, Father, għamilli l-Griżma tal-Morda, imma nixtieq madwari f'dak il-hin shabi kollha tal-komunità." Hija haġa kurjuża li kien huwa stess li daqq il-qanpiena biex tingabar il-komunità.

Imbagħad Brother Michael għadda l-aħħar xahar fl-infermerija tal-kulleġġ. Qatt ma gerger mill-marda, anzi baqa' fil-paċi u jitlob sa l-aħħar. Darba, f'mument ta' wġiħ, semgħuh jgħid: "Il-mard huwa don ta' Alla."

Tant halla impressjoni tajba, li fl-omelija tal-funeral tiegħu ntqal: "Meta naħsbu fih, inhossu dak li qal wiehed mill-Fathers anzjani li kien jafu tajjeb: 'Il-Brother kien raġel tassew tajjeb.' Għex fostna l-virtujiet kollha."


Angelo Xuereb

LUMEN CHRISTI BOOKSHOP


Triq Fortunato Mizzi, Victoria. Tel: 21560496/7

Fis-Sajf fil-ghodu biss: 10.00am - 1.00pm


Skont ta' 10% fuq kotba ta' qari tajjeb għat-tfal... is-sena kollha!



Ghawdex Online (4)



Il-Ministeru għal Ghawdex (2)



riċerka u kitba ta' SALVU FELICE PACE, sfelicepace@mail.global.net.mt

Fl-aħhar appuntament magħkom ktibt dwar il-kontenut tal-websajt tal-Ministeru għal Ghawdex bl-indirizz www.gozo.gov.mt. Din id-darba ser nikkonċentra fuq diversi servizzi li jinghataw permezz ta' din is-sit. Bħala punt ġenerali tajjeb li nsemmi li kull websajt ta' Ministeru jew Dipartiment tal-Gvern hija servizz fiha nnifisha, għax anke l-informazzjoni hija servizz.

L-ewwel ma toltok f'kull websajt hija l-paġna tal-merħba. Minn din il-paġna fis-sit tal-Ministeru tagħna tista' ssib lista tal-avvenimenti kollha kulturali, reliġjużi u soċjali għax-xhur kurrenti. Dan tista' tagħmlu billi tikklikja fuq 'Gozo Cultural Calendar'. Fis-sit issib ukoll taqsima b'avvenimenti annwali bħal Karnival u l-festi tal-Ġimgha l-Kbira li allura jgħinu għal ċertu ppjanar kemm minn naha ta' organizzaturi u kummerċjanti, kif ukoll għal dawk li jridu jiehdu sehem attiv jew jixtiequ jattendu. Fl-ewwel paġna ssib ukoll is-servizz tat-temp għal dak il-ħin li żżur is-sit.

Kif inhu mistenni, it-taqsima Trasport għandha importanza partikulari għall-poplu li hafna drabi jiddependi għall-ghixien tiegħu minn vjaġġi spissi jekk mhux ta' kuljum għal Malta. Hawn issib l-iskedi tal-vapuri tal-Gozo Channel u tal-Lanċa ta' Kemmuna. Tista' wkoll mis-sit tidhol fil-websajt www.gozochannel.com fejn issib hafna tagħrif siewi, kif ukoll taqsima ta' servizz għall-konsumatur u lok fejn tista' thalli xi lment. Hemm ukoll tagħrif dwar is-servizz li qed jiżdied fil-popolarità tiegħu, dak tal-ajruplan li jillandja fuq il-baħar. Il-kumpanija Harbourair Malta toffri servizz għat-turisti li jridu jgawdu x-xenarju tal-gzejjer Maltin mill-ajru u toffri wkoll servizz skedat. Mis-sit tista' tidhol f'www.harbourairmalta.com fejn issib ukoll formola biex tiriserva post fuq xi vjaġġ tal-għażla tiegħek. Issib ukoll skeda tal-karozzi tal-linja u lista ta' operaturi tal-karozzi tal-kiri u servizz ta' taxi. Dawn ta' l-aħhar huma akkumpanjati bl-indirizz tal-email kif ukoll tal-websajts tagħhom.

Bħala gżira turistika l-akkomodazzjoni hija pedina importanti hafna. Fis-sit issib informazzjoni dwar appartamenti tista' tgħid f'kull rokna ta' Ghawdex, *guesthouses*, lukandi u *farmhouses*. Il-listi li jsemmu biss akkomodazzjoni approvata mill-Awtorità Maltija tat-Turizmu, ivarjaw hafna. Mhux l-intenzjoni tal-websajt li tidhol fil-mertu ta' x'inhi l-aħjar akkomodazzjoni. Is-sit tiffacilita l-għażla speċjalment għal dawk li ser ikunu jzuru Ghawdex għall-ewwel darba.

L-Organizzazzjonijiet mhux Governattivi llum qed jinghataw aktar importanza. Il-websajt tal-Ministeru għal Ghawdex fiha taqsima ddedikata lilhom bl-isem Assoċjazzjoni tal-NGOs. Fis-sit issib formola li tista' tintuza

online biex anke l-Organizzazzjoni tiegħek tissieheb f'din l-Assoċjazzjoni. Kwazi kull qasam ta' attività llum għandu l-NGO tiegħu. Mis-sit tista' wkoll tidhol fil-websajt tal-Assoċjazzjoni tal-NGOs bl-indirizz www.gozo-ngos.org.

Ma tonqosx ukoll taqsima ta' interess għal kull resident Ghawdexi dwar il-Kunsilli Lokali. Il-Kunsilli kollha għandhom il-websajt tagħhom, x'uhud aġġornati ta' kuljum, oħrajn le. Hawn nappella biex kull Kunsill iżomm il-websajt tiegħu dejjem aġġornata. Il-websajts tal-Kunsilli b'mod ġenerali jinkludi stqarrijiet għall-istampa mahruġa mill-Kunsill partikulari, avvizi ta' attivitajiet kulturali, soċjali, reliġjużi u sportivi, tagħrif dwar proġetti fil-lokalità, aħbarijiet lokali, l-istorja tal-lokal, listi ta' postijiet ta' interess għall-viżitaturi Maltin u barranin u tagħrif dwar il-ġemellaġġi. Fl-ewwel paġna ta' din it-taqsima ssib in-numru tat-telefon tal-Kunsill tiegħek.

Taqsima oħra bl-isem ta' "Riferenzi" tagħti lista ta' madwar għoxrin websajt ta' interess għall-Ghawdexin. Dawn jistgħu jiġu aċċessjati mis-sit stess. X'uhud minnhom jixirqilhom il-kummenti tiegħi f'din ir-rubrika aktar 'l quddiem. L-interess ta' dawn is-siti jvarja minn edukazzjoni, arti, kultura u suġġetti oħra.

Il-websajt tinkuraġġixxi lil Ghawdexin biex jagħmlu kuntatt magħha billi jibgħatu email f'dan l-indirizz: info.mgoz@gov.mt. Jista' jsir ukoll mal-websajt fl-indirizz: webmaster.mog@gov.mt.



A La Carte • Take Away

Fortunato Mizzi Street,
Victoria, Gozo.

Tel: 21 566 599
Mob: 99 90 90 90
99 85 41 76

Lenti fuq il-Hajja Madwarna



Kitba ta' GEORGE N. CASSAR

Wasal jum it-tieg. Il-mistednin sabu posthom fil-knisja. Wieqaf, dritt, dritt, f'riglejn l-altar magġur, kien hemm l-gharus. Kien ilu xi kwarta jistenna. Fl-ahhar, mad-daqq tal-Wedding March, tfaċċat l-gharusa. Hekk kif rifset fuq il-presbiterju u l-gharus resaq hdejha, donnu qabadha bhal ferh ta' genn u ghamlet wahda tinqara u tinkiteb. Tajret il-velu minn fuq wiċċha, daret fuq ommha xi erba' passi warajha, u "Hux int ridtu?" qaltilha b'lehen ċanfari. "Mela ejja żżewġu int." U qabdet u nizlet b'pass hafif, bil-velu jperper warajha, u harġet 'il barra, sabet ix-xufier u ordnatlu jehodha lura d-dar minn fejn kien ġabha.

Din l-istorja ma qlajthiex minn żniedi. Dik l-imbierka ta' gharusa kienet bdiet tinnamra ma' ġuvni tamparha u spiċċat miġnuna fuqu, imma ommha haslet ma haditx grazzja miegħu u ghamlitilha hajjitha infern. Sadattant rat kif ghamlet u laqqgħetha ma' wiehed, jiġi missierha fil-wisa', imma għax kien ghamel il-flus hasbet li tista' tressaq il-boċċa hdejn il-likk. Arralha. Meta ġiet għas-si u n-no, il-boċċa sgiċċat u marret għal riha.

Min jaf, dari, kemm povri nisa kellhom jitqanneb b'irġiel li bilkemm kienu jafuhom, aħseb u ara kemm kienu jhobbuhom. Għalkemm dari għadda u mar, għadek issib lil min irid jindaħal u jippretendi li għandu dritt jiddeċiedi hu l-hajja ta' haddiehor. Fi ċkunitna huma l-ġenituri li jiddeċiedu għalina sa l-inqas haġa, u jfasslulna hajjitna kif jidhrilhom huma. U bir-raġun. Kieku kellna nitwieldu bl-użu tar-raġuni, aktarx li l-istess deċiżjonijiet li hađu għalina, konna neħduhom aħna b'għajnejna magħluqa. Imma la tikber il-folja tinqaleb. Ma tkunx trid min jindaħallek u jiddettalek. Izda ngħid u nteni, għadek issib ġenituri li lil uliedhom, anki meta jixrafu, jibqgħu ma jafdawhomx. Jibqgħu jittrattawhom ta' tfal, jindaħluhom f'kollox u jispicċaw biex jifgaw il-personalitá tagħhom. Uliedhom jikbru u x'aktarx jibqgħu immaturi, m'humieks kapaci jfendu għal rashom.

Hajjet il-bniedem hija sensiela shiha ta' għazliet, katina twila, twila, ta' deċiżjonijiet wahda f'wahda, il-biċċa l-kbira

minnhom deċiżjonijiet hfief, jekk mhux ukoll frivoli, imma biċċiet minnhom ta' natura serja. Bosta drabi lkoll kemm aħna niddeċiedu f'hakka t'għajn, fuq l-impuls tal-mument. Ngħid għalija, wahda mid-deċiżjonijiet hfief neħodha, għodu għodu, qabel ma l-mara toħroġ għax-xirja. Id-deċiżjoni ta' l-ikla ġeneralment thalluha f'idejja - wiehed mill-ftit privileġġi li baqaghli. (Le, le, mhux kif qed taħseb int; m'iniex xi pittma għall-ikel. L-għaziża ommi darrietni niekol dak li johroġ il-kunvent.) Imma, meta tiġi għas-serjeta, ngħidu aħna, x'karrera sa taqbad, jew titlaqx l-impjeg li għandek għax twebbilt li temigra, trid taħsibha u terġa' taħsibha. Deċiżjoni serja, jekk ma tinzertax f'emergenza, ma tridx teħodha fis-sahna tal-mument, bir-rabja tagħwar ġo fik, jew meta thossok għajjen, mohħok imhawwad jew qalbek muġuġha. Trid tirrifletti u tizen kollox bil-kalma, u jekk ikun hemm bżonn, titlob parir minn persuna ta' l-esperjenza u ta' l-affari tagħha. Jekk ma tgħagġilx, iz-żmien ukoll jista' jagħtik parir. Smajnieha kemm-il darba t-twissija: "Qis mitt darba u aqta' darba." **Trid tifhimha darba għal dejjem li deċiżjoni wahda hazina taf thalli warajha effetti hżiena li jdumu jkarkru s-snin; tista' tbatí int biss jew x'aktarx ibatu miegħek ohrajn. Imma mbagħad ma tridx tmur fl-estrem l-iehor u ddum taħsibha eternità. Meta tibqa' fid-dell tal-biża', ittella' u tniżżel, ma tafx fejn int, id-dubju jibda jifnik. Għandu mnejn jiġriek bhall-hmar li sab ruhu quddiem żewġ qatgħet silla u baqa' bil-ġuh!**

Xi kultant tiddeċiedi u bilkemm ikun sebaħ l-għada meta ssib li tkun hadt falza stikka. Jiżbalja kulhadd, anki dak li jorbot idej u ma jasal għall-ebda deċiżjoni; forsi l-iżball ta' dal-proxxmu jpatti iktar qares għalih. Ġie li ssib ruhek f'dilemma (bi qrunha b'kollox) u tiġi dahrek mal-hajt: ikollok tagħzel bejn żewġ triqat li ebda wahda minnhom ma tkun toġġbok; taqta' minn fejn taqta', sa johroġ id-demm. Drabi ohra tibza' tiddeċiedi għax tkun qed tissogra, u r-riskju, xi ftit jew wisq, jibza' minnu kulhadd. Nieħdu marid diehel l-isptar. It-tabib qalhielu ċar u tond li hemm xi komplikazzjonijiet u l-operazzjoni tista' ma tirnax.

Imma l-pazjent, minkejja li f'ghajnejh qed jixgħel l-ahmar, għamel kuragg lulu nnifsu u l-operazzjoni għamilha. Dan l-element ta' sogru jitfaċċa ta' spiss fin-negozju. Issa, ngħiduha kif inhi, jekk negozjant sa joqgħod jittertaq u jittfittet go fih biex jiehu deċiżjoni kull darba li jidhol għal xi biċċa negozju, jaqbillu jżarma illum qabel għada.



Ha rreġġa' l-arloġġ lura u nsemmi traġedja li ġrat sittin sena ilu. Kien sewwa sew is-Sibt 30 t'Ottubru 1948. Dik il-habta Ghawdex tagħna kien għadu jlaqqat il-loqom li jaqgħu minn fuq il-mejda tar-rajjes ta' Malta. Grupp ta' Ghawdxin niżlu l-Marfa biex jaqsmu għal Ghawdex, imma l-vapur ma hadimx. Kien ilu xi tliet ijiem maltemp, bir-rih jonfoħ mil-Lbiċ. Is-Sibt ta' qabel kien ġralhom l-istess; baqgħu mwahhlin Malta. Nisthajjel kellhom seba' mitt sena sakemm jingabru d-

dar mal-familja. Fl-ahhar, għall-habta tas-sebgha ta' filghaxija, tfaċċa daqsxejn ta' luzzu. Għalkemm il-fliegħu kien diġa' tkeffen fid-dlam, il-koll kemm huma ddeċidew li jirkbu u jiġu bih. Il-biċċa l-kbira minnhom ma naħsibx li kienet l-ewwel darba li hadu deċiżjoni ta' dik ix-xorta imma dakinhar is-sogru kien forsi ikbar. Ġara dak li ġara. X'hin waslu xi mitt metru 'l bogħod minn Hondoq ir-Rummien, il-luzzu nqaleb u 23 mis-27 li kien hemm fuqu tilfu hajjithom. Hekk tiftaħ il-poezija mqanqla "Id-Dghajsa ta' l-Imhabba" li kiteb Ġorġ Pisani biex ifakkar din it-traġedja:

*Id-dghajsa bdiet hierġa mill-Marfa,
mghobbija sa ruħha bl-Ghawdxin;
qalulha l-irjeh: - Fejn int sejra
tittarraf f'burraċka bħal din ? -*

*Dlonk wieġbu ftiit ilhna qalbiena
- Hemm gżira maħbuba bil-bosta
bla sabar il-koll tistenniena. -*

Ċerti riskji, jekk huma raġonevoli, irid ikollok il-kuragg li teħodhom. Jekk tiġik hażina, tkun tghallimt spejjeż tiegħek. Imma anki jekk tkun għamilt hmerija, ma tridx titmewwet. Flok tibbalzmahom, id-dizappuntamenti jaqbillek tidfinhom. Wara kollox, jekk tibqa' mkaħħal mal-passat, m'int sa tbbidel xejn. Hajtek jaqbillek tibqa' tghixha fil-milja kollha tagħha, bid-deċiżjonijiet tajbin u hżiena li tkun hadt. Nistieden hawnhekk lill-qarrej jaqra din l-intervista li wieħed ġurnalista żaġhżuġh għamel lil direttur ta' kumpanija li baqa' msemmi għas-suċċessi kbar li għamel u l-fortuna li bena.

Ġ: Sur Direttur, għaliex taħseb li kellek dak is-suċċess kollu fil-karriera tiegħek ?

D. Semplici. Żewġ kelmiet .

Ġ: X'inhuma dawn il-kelmiet ?

D. Deċiżjonijiet tajbin.

Ġ: U dawn id-deċiżjonijiet tajbin kif tasal għalihom?

D. Kelma waħda. Esperjenza.

Ġ: U l-esperjenza kif iġġibha, Sur Direttur?


D. Semplici wkoll. Żewġ kelmiet.

Ġ: U dawn il-kelmiet xinhuma?

D. Deċiżjonijiet hżiena.

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Passiġġata Biblika - 40*"Għax intom tafu sewwa li jum il-Mulej jasal bħal halliel bil-lejl." (1 Tessalonkin 5:2)***NITHEJJEW GHALL-MIĠJA TAL-MULEJ**

Harsa lejn it-Tagħlim fiż-Żewġ Ittri ta' San Pawl Appostlu lit-Tessalonkin

minn Fr. Charles Buttigieg**L Ewwel u t Tieni Ittra lit Tessalonkin**

L-ewwelnett, il-belt ta' Tessalonika, li hija Salonika tal-lum fil-grigal tal-Greċja, kienet imwaqqfa fis-sena 316 Q.K. Hija kienet imsemmija għal oħt Alessandru l-Kbir u kienet il-Belt Kapitali tal-Provinċja tal-Maċedonja. Il-belt kienet famuża, għaliex minnha kienet tghaddi l-'Via Egnatia', it-triq prinċipali li kienet tghaqqad l-Asja Minuri mal-Ewropa u għalhekk għal San Pawl serviet ta' punt strateġiku ferm importanti, imnejn il-fidi nisranija setgħet tinxtered ma' kullimkien: "Għax minn għandkom dwiet il-Kelma tal-Mulej, mhux biss fil-Maċedonja u fl-Akaja, imma kullimkien xtterdet il-fidi tagħkom f'Alla..." (1 Tess 1:8, ara Atti 17:1-19).



Tessalonika moderna, kif tidher parti minnha llum bhala belt fgata bil-bini.

L Ewwel Ittra lit Tossalonkin inkitbet f'Korintu madwar is-sena 51 W.K., wara li Pawlu kellu jahrab hu u Silas minn Tessalonika għal Bereja, imbagħad Atena u mbagħad għal Korintu fit-tieni vjaġġ missunarju (ara Atti 17:1-34). Hija l-egdem kitba kanonika tal-Ġdid Testment. Hawnhekk San Pawl jikteb sabieq iqawwi l-qalb ta' l-insara ta' din il-belt, wara li kien irċieva xi aħbarijiet, halli ma jergħux jaqgħu lura għall-paganizmu u jkellimhom dwar il-Parusija jgħifieri t-Tieni Miġja Glorjuża ta' Ġesù. It-Tieni Ittra lit-Tessalonkin, inkitbet ftit xhur wara l-ewwel waħda, wara li San Pawl semgħa bit-tfixkil li kien hemm fil-komunità, billi xi uħud bdew jgħidu li l-Parusija kienet fil-qrib u għalhekk intefgħu fil-għażż. Hawnhekk, San Pawl b'awtorità tiegħu ta' appostlu, jwissi kontra dan l-aġir żbaljat. Fit-tliema tal-bidu taż-żewġ ittri, jsemmi flimkien miegħu lil Silas (Silvanu) u lil Timotju (ara 1 Tess 1:1 u 2 Tess 1:1). Ta' min isemmi li Aristarku u Sekundu dixxipli ta' San Pawl, kienu proprju minn Tessalonika (ara Atti 20:4).

Bil-Kurazza tal-Fidi u l-Elmu tat-Tama
Huwa ċert li San Pawl permezz ta' dawn iż-żewġ ittri jrid jagħmel kuraggj lil din il-komunità billi jsaħħaha fil-fidi u jsaffiha minn kull tagħlim u twemmin żbaljat: "...Għixu fisliem bejnietkom, widdbu lill-għażzenin, aghmlu l-qalb lill-bezziegha, għinu lid-dghajfa, stabru b'kulhadd, ifirhu dejjem, itolbu bla waqfien, roddu hajr lil Alla f'kollox, għax dan hu li jrid Alla minnkom fi Kristu Ġesù" (1 Tess 5:13-18). Hija din il-fidi li tkompli ssaħħahom anke quddiem il-ħafna tfixkil u tkompli timlihom bit-tama fil-Mulej: "...Hekk inkunu mal-Mulej dejjem. Mela farrġu lil xulxin b'dalkliem" (1 Tess 4:17-18); "Sidna Ġesù Kristu stess u Alla Missier tagħna, li habbna u tana l-kuraggj ta' dejjem u tama bil-grazzja" (2 Tess 2:16).

Ejja Mulej Ġesù


F'dawn iż-żewġ ittri, San Pawl jitkellem l-iktardwar it-Tieni Miġja Glorjuża ta' Ġesù (ara 1

Tess 4:13–5:11 u 2 Tess 2:1-12). Huwa jishaq li n-nisrani ghandu jahdem u jaghmel it-tajeb waqt li jistenna lill-Mulej ghaliex hadd ma jaf meta dan ser isehh. San Pawl jistedinhom biex jahdmu u ma jitghazznux ghax importanti li wiehed ikun ippreparat għall-Miġja tal-Mulej u mhux jistennew u ma jaghmlu xejn bħalma kienu qegħdin jagħmlu xi uħud: “biex ma toqogħdux tifhawdu u tinħasdu bħallikieku l-miġja tal-Mulej qorbot u la jekk tkunu mnebbhin mill-Ispirtu u lanqas jekk tisimghu xi kelma jew taqraw xi ittra taparsi minn għandna” (2 Tess 2:2); “Issa ahna smajna li hemm xi uħud fostkom li qegħdin jitghazznu; m’humieq jahdmu imma qegħdin jinhlaw fix-xejn” (2 Tess 3:11).

Huwa filfatt jurihom kemm hu u sħabu, filwaqt li kienu jistennew il-Miġja tal-Mulej, kienu lkoll jahdmu għall-ghajxien tagħhom: “Intom huti tiftakru fit-tahbit u t-tbatija kbira tagħna, ahna hdimna bil-lejl u bi nhar biex lil hadd minnkomm ma nghanbu” (1 Tess 2:9). Din il-verità tal-Parusija għandha għalhekk timlihom bil-kuraġġ u t-tama halli jibqgħu fil-Mulej u jhobbju lil xulxin: “Fuq l-imħabba ta’ l-aħwa ma għandkomx għalfejn niktbilkom, ghax intom tghallimtu minn Alla nnifsu thobbu lil xulxin u dan intom tagħmluh ma’ l-aħwa kollha... (1 Tess 4:9-10); “Jalla l-Mulej iwassal lil qlubkom għall-imħabba ta’ Alla u s-sabar ta’ Kristu” (2 Tess 3:5).

Konklużjoni

It-tagħlim ta’ San Pawl lit-Tessalonkin għandu jkompli jsaħħahna fit-talba ta’ l-ewwel insara, li għandha tkun it-talba tagħna lkoll, fiż-żmien ta’ l-Avvent: ‘Ejja Mulej Ġesù’ (bl-Aramajk: *marana’ ta’*, fil-forma Griega: *maranatha*). Irridu mela nissahhu fil-fidi, nħobbu lil xulxin halli b’hekk nittamaw fis-salvazzjoni: “Għax Alla ma għażilniex għall-ghadab, imma għarrebha tas-salvazzjoni permezz ta’ Sidna Ġesù Kristu li miet għalina biex, imqajmin jew reqdin, ngħixu flimkien miegħu” (1 Tess 5:9-10).



Tessalonika: l-“Agora” antika fiċ-ċentru ta’ belt moderna fil-Greċja.

Biblijografija


- ALETTI, J.-N., “L’apôtre Paul et la parousie de Jésus Christ. L’eschatologie paulinienne et ses enjeux”, RSR 84 (1996) 15-41.
- HOLTZ, T., *Der erste Brief an die Thessaloniker*, EKKNT 13, Zurich 1986.
- PLEVNIK, J., “1 Thessalonians 4:17: The Bringing in of the Lord or the Bringing in of the Faithful?”, *Biblica* 80 (1999) 537-546.
- SIMPSON, J.W., “Lettere ai Tessalonicesi”, in G.F. HAWTHORNE – R.P. MARTIN – D.G. REID (eds.), *Dizionario di Paolo e delle sue Lettere*, Torino 2000, 1529-1541.
- WANAMAKER, C., “Like a Father treats his own children, Paul and the Conversion of the Thessalonians”, *Journal of Theology for Southern Africa* 92 (1995) 46-55.
- WRIGHT, N.T., “Justification and Eschatology in Paul and Qumran”, in A. SANG-WON (ed.), *History and Exegesis: New Testament Essays in Honour of Dr. E. Earle Ellis for His 80th Birthday*, London 2006, 104-132.



MARIO
DISPENSING OPTICIANS

57, MAIN GATE STREET, VICTORIA, GOZO.
Prop.: Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31




Peter's Butcher Shop

For top quality fresh meat, a wide selection of fresh sausages
and quality homemade meat products such as meat balls,
bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

L-eqdem ċimiterju ta' Ghawdex



*Vue d'un Édifice antique
situé près la Tour des Géants, dans l'Isle de Gozo.*

Nahseb li f'it huma dawk li illum ma semgħux biċ-Ċirku tax-Xagħra jew kif inhu magħruf aktar komunament il-*Brochdorff Circle*. Dan huwa kumpless funerarju ta' żmien it-tempji preistoriċi u l-uniku wieħed tas-sura tiegħu li nstab s'issa f'Ghawdex u għalhekk nistgħu nsejnhulu l-eqdem ċimiterju ta' Ghawdex.

L-eqdem parti ta' dan il-kumpless tmur lura sas-sena 4100 QK u dam jintuża ta' l-anqas sa l-2500 QK. Dan kien jikkonsisti f'ċirku ta' ġebel kbir maġenb it-triq li mit-telgħa tax-Xagħra twassal għal Sant'Anton. F'nofsu kien hemm tarag li jniżżel l-isfel għal numru ta' għerien naturali u oħrajn maqtugħa mill-bniedem li fihom kien isir ir-ritwal tad-dfin.

L-ewwel persunaġġ li ddeskrivieh fid-dettall u li halla xi akwarelli tal-post kien Jean Pierre Louis Laurent Houel fil-ktieb monumentali tiegħu *'Voyage pittoresque des isles de Sicile, de Malte et de Lipari'* stampat f'Parigi fl-1785 li dwaru diġà tkellimt fl-artiklu numru (1) ta' din is-sensiela.


Houel jgħid li l-qies tal-ġebel li jiffurmaw iċ-ċirku, l-forma u l-mod ta' kif inhu mibni dan iċ-ċirku huwa interessanti ferm u impressjonanti minhabba l-qisien tiegħu li mill-ewwel jimpressjonaw lil min iżur dan il-post. Huwa jagħti wkoll il-qisien taż-żewġ ġebliet kbar li jidhru fin-nofs u jgħid li dawn huma għoljin tmintax-il pied, u sitt piedi b'erba' piedi wisa'. Huma mbegħdin minn xulxin erba' piedi u jiffurmaw l-intrata għal goċ-ċirku.

Bejn l-1820 u l-1826, il-Gvernatur ta' Ghawdex John Otto Bayer u l-Maġistrat James Somerville haffru fin-nofs taċ-ċirku u sabu fdalijiet li hallielna xhieda tagħhom l-artist Charles de Brocktorff permezz ta' żewġ akwarelli li illum jinstabu fil-Biblijoteka Nazzjonali f'Malta. Dawn ir-rovini ġew meqruda f'it tas-snin wara meta sid l-art kisser kollox għaliex ma lahaqx f'iehem mal-gvern fuq il-prezz ta' l-art.

Għal hafna snin dan il-post hadd ma kien għadu jaf fejn qiegħed u min jgħid post u min jgħid iehor. Kellhom

ikunu r-riċerki u l-istudji ta' Joe Attard Tabone mix-Xagħra li reggħu stabbilew il-post fejn kien. Bejn is-snin 1987 u 1994 arkeologi barranin u Maltin skavaw dan il-post u għabru u studjaw aktar minn mitejn elf għadma umana u tunnellata ta' fuħhar flimkien ma' whud mill-isbah sejbiet ta' arti preistorika li illum jinstabu għall-wiri fil-mużew ta' l-arkeologija ta' Ghawdex. Dalwaqt mistenni li jiġi stampat ir-rapport ta' l-iskavar, studju importanti ferm li ser jitfa' hafna dawl gdid fuq il-hajja, r-ritwali u d-drawwiet tan-nies tal-preistorja li għexu f'Ghawdex.

L-inċiżjoni hija intitolata *Vue d'un edifice antique situe pres la Tour des Geants, dans l'Isle de Goze* u ggib in-numru CCXLIX. Hija għandha qisien ta' 260mm x 375mm. L-akwarella originali ta' din l-inċiżjoni bhal oħrajn li jidhru fl-istess ktieb kienet inxtrat mill-Imperatriċi Katerina tar-Russja u illum tinsab fil-Mużew tal-Hermitage f'St Petersburg.



Ghawdex 300 sena ilu




Ricerka ta

Pagna mill-Arkivju Nazzjonali - 168

Joseph Bezzina
© 2008

L-arluġġar Angelo Antonio Contacina

Id-dokument numru mija tmienja u sittin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex hu dwar l-arloġġ ġdid li tqieghed fiċ-Ċittadella fil-bidu tas-sena 1708. Dan id-dokument jinsab reġistrat fil-ghaxar volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530-1798), manetta (1708-1709), folju 18r (NAG, UG, Acta, 10 (1708-1709) f. 18r).



Din hi traskrizzjoni tal-irċevuta tal-hlas:

Signore Notaio Aloysio Grech, Giurato e Tesoriere di questa Università del Gozo, pagarete ad Angelo Antonio Contacina, orologiaiere, Scudi quattordici di moneta per suo accesso in quest'Isola del Gozo in pianearre ed allestire l'orologio nuovo, e recesso da dett'Isola a quella di Malta e per tutto quello che spreceso havea nel suo memoriale, giusta il decreto dell'Eccellentissimo Signore Siniscalco spedito li 10 corrente al quale inherendo, per che tirando a cautela ponerete a nostri conti, li 20 novembre 1708.

L-arloġġ il-ġdid taċ-Ċittadella – kif ktibna f'numru 161 ta' din is-serje – kien tpoġġa f'postu fl-ewwel ġimgħat tas-sena 1708 u l-hlasijiet konnessi miegħu saru nhar il-5 ta' Frar, 1708. L-ikbar spiza kienet tal-arloġġ innifsu. Sewa s-somma ta' 122 skut u 6 tarì (€23.76) – somma kbira hafna meta wiehed jikkunsidra li mas-60 skut kienet paga tajba ta' sena.

Fid-dokument tal-5 ta' Frar, 1708, l-iskrivan ta' l-Università kien kiteb isem l-arluġġar bhala Mastru Angelo Contarini. Dan id-dokument jirreferi għall-istess arluġġar, b'kitba iktar deċifribbli, bhala Angelo Antonio Contacina – aktarx li l-isem eżatt hu dan it-tieni wiehed. Il-kunjom

hu tipikament Sqalli.

L-arloġġ il-ġdid kien tqieghed fit-torri tal-arloġġ li jinsab fuq ir-riħ tal-Pjazza tal-Katidral. It-torri nbena fis-sena 1639 bil-hidma ta' Girolamo Castelnuovo, dak iż-żmien Gvernatur ta' Ghawdex. L-arloġġ fil-bidu kellu kwadrant wiehed faċċata tal-Knisja Matriċi u Kolleġġjata ta' Ghawdex. It-tieni kwadrant, dak li jħares lejn ir-Rabat, kien miżjud fis-sena 1739.

L-arloġġ li tqieghed fil-bidu tas-sena 1708 – tliet mitt sena ilu – jidher li ma bediex jiffunzjona mill-bidu u li kellu bżonn xi aġġustamenti mill-imghallem li kien għamlu. Għal din ir-raġuni, intalab il-permess tas-Siniskalk biex l-arluġġar li kien bnieh jerga' jingieb Ghawdex halli jagħmel it-tibdil meħtieġ.

Is-Siniskalk laqa' t-talba ta' l-Università fil-10 ta' Novembru, 1708. L-arluġġar ingieb Ghawdex immedjatament u dlonk beda x-xogħol fuq l-arloġġ u għamel l-aġġustamenti meħtieġa.

Il-proġett li l-arluġġar kien ippreżenta, il-vjaġġ lejn Ghawdex u lura, u x-xogħol fuq l-arloġġ il-ġdid swew lill-Università s-somma ta' 14-il skut (€2.72). Dawn thallsu lill-arluġġar nhar l-20 ta' Novembru, 1708.


John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA
TEL: (356) 2156 1212 / 2156 1213 FAX: (356) 2156 0133
e-mail: tokkijpetravel@onvol.net

108, ST. JOHN STREET, VALLETTA VLT 1169, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwannjpetravel@onvol.net

B'Impenn u bi Pjaċir



**Antoine Vassallo (President Assoċjazzjoni
tal-Organizzazzjonijiet mhux Governattivi Ghawdxin)**

info@gozo-ngos.org - 2156 5492

IKTAR GĦAJNUNA MILL-FONDI EWROPEJ


Inhoss li l-Hamis 3 ta' Lulju kien jum sinifikattiv: saret laqgħa ta' 'l fuq sew minn sagħtejn fiċ-ċentru ta' l-NGOs (ix-Xewkija). Propjament l-essenzjal la kien it-tul - u lanqas il-post; għalkemm anki dan hu rilevanti: dan il-bini tal-gvern kien spiċċa battal - u niezel! Il-Ministeru għal Ghawdex iddeċieda jkompli mal-isforzi biex jiżiedu l-faċilitajiet offruti fi gżirirna u alloka fis-sena 2000 għall-użu tal-volontarjat. Matul is-snin kompli tjeib u llum iservi anki għal, per eżempju, il-liċenzji tas-sewqan u għal bosta laqgħat u korsijiet. Sintendi jibqa' prinċipalment lokal bla hłas għall-għaqdiet żgħar u kbar.

U allura kien xieraq li dan l-appuntament isir hawn. Għax rappreżentanti minn firxa wiesgħa ta' organizzazzjonijiet kienu preżenti biex jirċievu spegazzjonijiet dwar il-leġiżlazzjoni l-għdida fir-rigward tas-settur volontarju. Avolja forsi ma kienx hin ideali, is-sala mtliet għal kollox - anzi faref. Dan kien sodisfazzjon ċar għalija għax, ikollni nistqarr, kont xi ftit inkwetat! L-erba' mistednin li għibna minn Malta żgur ma għandhomx hin x'jaħlu: kienu jinkludu l-Kummissarju ta' l-organizzazzjonijiet volontarji (Prof.

Kenneth Wain), l-uffiċjal responsabbli u Dr Max Ganado (li kien involut sew fil-formulazzjoni ta' dawn il-ligijiet). La għew huma għalxejn u lanqas l-ohrajn! Dan kien ikkonfermat anki min-numru ta' mistoqsijiet u

interventi. U bqajna niddiskutu anki x'hin kellhom jieqfu biex jilhqqu l-vapur!

Meta kienet harġet originalment il-*White Paper*, konna organizzajna diskussjoni dwarha u ma qagħdnix lura milli noffru kritika u suġġerimenti, speċjalment f'dak li jolqot direttament lill-Ghawdxin. Anki issa, domna x-xhur nippruvaw biex issehħ din il-laqgħa - il-membri tal-Kunsill ta' l-Assoċjazzjoni konna ċerti mill-eżistenza ta' dubji mifruxa li kellhom bżonn spjega minn ras il-għajn. Barra minn hekk, hadna l-okkażjoni biex inhegġu halli nipparteċipaw għalenija fl-istruttura l-għdida: b'hekk biss niggarantixxu li l-interessi "Ghawdxin" jiġu mharsa, mhux l-inqas fid-deċiżjonijiet dwar regolamenti u kif se jithaddmu. Hekk jew hekk, bosta jidhru l-vantaġġi - inkluż il-punt essenzjali li din ir-"reġistazzjoni" tghin fil-kuntatti barranin (u fil-parteeċipazzjoni fi proġetti konnessi ma' programmi tal-Unjoni Ewropea). Kumment interessanti



A Vassallo, Prof Wain u l-Ministru għal Ghawdex Giovanna Debono



A Antoine Vassallo, Prof Wain, il-Ministru għal Ghawdex Giovanna Debono u Dr Ganado

kien dwar il-volum impressjonanti ta' kunitati u ghaqdiet li ghandhom konnessjoni mal-parroċċi, x'aktarx fi proporzjon ikbar minn f'Malta. Il-konsegwenza nimmaginaha li, x'hin jissetiljaw l-affarijiet, jinhass il-bżonn ta' klassifikazzjoni differenzjata - jekk xejn fir-rabtiet li johorġu mir-registrazzjoni.

Iżda din il-laqgħa ma spicċatx hemm: serviet ukoll ta' okkażjoni biex il-Ministru Debono (ritratt 2: jidhru ukoll Prof Wain u Dr Ganado) – barra li tesprimi s-sodisfazzjon tagħha għall-qawwa tas-settur volontarju, kif ma titef l-ebda opportunità li tagħmel - tħabbar uffiċċju ġdid fil-Ministeru biex jipprovdi informazzjoni u għajnuna dwar sorsi godda ta' fondi Ewropej. Inħalli f'idejn Joseph Farrugia, l-uffiċjal inkarigat, biex jispjegalna xi ftit.

L-iskop tal-EU Programmes Information Unit (EUPIU) fi hdan il-Ministeru għal Ghawdex hu li jiffacilita u jgħin sabiex Kunsilli Lokali, ghaqdiet mhux governattivi, s-settur privat u dak pubbliku jagħmlu l-aħjar użu mill-programmi ta' finanzjament u għajnuna ta' l-Unjoni Ewropea.

Ir-rwol ewlieni ta' dan l-uffiċċju hu li jiġu individwati skemi li jghoddu partikolarment għal Ghawdex minn fost aktar minn 350 Programm ta' Fondi Ewropej, li huma ndirizzati lejn diversi setturi soċjo-ekonomiċi. L-entitajiet ikkonċernati ser ikunu mgħarrfa b'dawn l-iskemi u, meta toħroġ Sejha għal Proposta, dawk interessati ikunu jistgħu jirrikorru f'dan l-uffiċċju għall-għajnuna. Fost is-servizzi li joffri, l-uffiċċju jgħin entitajiet u individwi jsibu l-imsieħba neċessarji mill-Istati Membri tal-Unjoni Ewropea għall-implimentazzjoni tal-Proġett; jorganizzaw u jimlew l-applikazzjoni għall-proġett tagħhom; u fuq kollox jgħin biex ifasslu l-budget u jaċċerta li dan ikun wieħed bilanċjat u li jirrispetta l-kriterji tal-elegibilità. Min-naħa l-oħra, dawk l-individwi jew organizzazzjonijiet li jkunu jridu informazzjoni dwar jekk il-proġett tagħhom jikkwalifikax għal xi tip ta' fondi mill-Unjoni Ewropea, dan l-uffiċċju ser jgħinhom jizviluppaw il-proġett tagħhom imsawwar fuq l-oġġettivi tal-Unjoni Ewropea u jidentifika taħt liema Programm ikunu jistgħu japplikaw meta toħroġ is-sejha għall-proposta.

Għalhekk, permezz ta' dan l-uffiċċju, issa għandna għodda oħra li biha jista' jikber l-għarfien u tinghata għajnuna aħjar u aktar effettiva fir-rigward ta' kif jiġu



Joseph Farrugia jispjega permezz ta' PowerPoint Presentation

individwati sorsi ta' fondi Ewropej. B'hekk ikun żgurat li jsir l-aħjar użu ta' fondi fir-rigward ta' opportunitajiet ipprezentati minn programmi relatati mal-htigijiet partikolari ta' entitajiet Ghawdexin u tal-gżira t'Ghawdex.

Min-numru ta' laqgħat li diġà saru ma' Kunsilli Lokali u organizzazzjonijiet mhux Governattivi, jidher ċar li kien ilu jinhass il-bżonn li f'Ghawdex ikun hawn uffiċċju li joffri dan it-tip ta' servizz: giet konfermata l-utilità ta' dan l-Uffiċċju. Għalhekk nirrikmanda bis-shiħ illi dawk kollha involuti fis-settur pubbliku u privat fil-gżira ta' Ghawdex jagħmlu użu siewi tas-servizzi li bdew jinghataw mill-uffiċċju l-ġdid, biex b'hekk igawdu mill-vantaġġi kemm finanzjarji kif ukoll inter-kulturali, permezz tad-diversi programmi u skemi ta' għajnuna mill-Unjoni Ewropea.

joseph.k.farrugia@gov.mt
(telefon tal-uffiċċju 22100229)


Min-naħa tiegħi nżid li bqajt impressjonat b'liema heġġa dawn is-servizzi bdew jiġu offruti - minn kamra żgħira temporanja. Ovvjament ix-xogħol żgur ikun jista' jimxi aħjar - u fil-kumdità - meta jitlestew il-bidliet li qegħdin isiru fl-użu ta' l-isparzi fil-Ministeru (li qatt ma huma biżżejjed dment li jkompli jżied in-numru ta' impjegati li jingiebu - u s-servizzi li jiġu offruti). Mela nistgħu ngħidu li sehhet wegħda oħra nkluża fil-programm elettorali - u ssahhet mira oħra tal-Assoċjazzjoni: is-sapport lill-volontarjat.

Waqt li nerġa' nesprimi t-tama li jiffaċċaw iktar individwi li lesti jagħtu ftit mill-hin prezzjuż tagħhom favur is-settur volontarju shiħ u jithajru jidhlu fil-Kunsill tal-Assoċjazzjoni, jixraq insemmi li qegħdin nagħmlu li nistgħu - anki f'dawk li huma kuntatti internazzjonali. Forsi l-iktar haġa "spettakolari" kienet il-*Gozo Day* fi żmien ċ-CHOGM. Issa għadna kemm wettaqna proġett fl-iskema Leonardo Da Vinci (*NGOs Experiencing Europe - Illustrating it at home*) li kien intlaqa' mill-aġenzija għal Malta. L-esperjenza waqt żewġ zjajjar ta' ħmistax fl-Italja u l-Greċja rispettivament minn sitt rappreżentanti li jaħdmu go firxa ta' organizzazzjonijiet fi gżiritna trid tixtered fost kulhadd. Infatti, bhala parti mill-attivitajiet f'konnessjoni ma' Jum il-Volontarjat 2008, se jsir Seminar nhar is-Sibt 29 ta' Novembru biex tinghata informazzjoni dwar il-programmi li l-EUPA toħroġ għall-organizzazzjonijiet u individwi f'pajjiżna - u l-għajnuna li toffrilhom.

ANTOINE VASSALLO
(President ta' l-Assoċjazzjoni)
vasanti@waldonet.net.mt

Wedding pictures
by
Ted Attard

Please call
Ted on tel: 2156 1878
or mob: 9982 6296



PLAY - FORUM (3)

Ma' Mewg il-Hajja


Din hi t-tielet kontribuzzjoni fis-sensiela ta' djalogi drammatiċi dwar problemi ta' żmienna, miktubin mill-mibki u qatt minsi MONS. SALV BORG. Dawn huma utli hafna għal-laqgħat ta' diskussjoni, biex johlqu kuxjenza nisranija dwar sitwazzjonijiet diffiċli fis-soċjetà tagħna.



SLALEB U KARITÀ

- Tonina** Kieku taf kemm ilni nistenna biex nidhol sal-Belt. U ha ngħidlek, li kieku ma kontx int li hajjartni, ma kontx nidhol.
- Klara** Issa la aħna hawn nehduha *easy*. M'għandniex għaġla mmorru lura lejn id-dar.
- Tonina** Izda Ċikku x'jgħid?
- Klara** Xi tridu jgħid... Hu wkoll ġie magħna l-Belt. Bħalissa min jaf kemm qed iħuf. Għax hu wkoll ilu hafna ma jiġi 'l hawn.
- Tonina** Le... Minn daqshekk mhux se jagħmel f'qalbu! Riglejh għadhom tajbin, u jaf kull toqba li hawn hawnhekk, peress li ma nafx kemm-il sena qatta' jahdem il-Belt.
- Klara** Mela taf x'nagħmlu?... Tridx nidhlu f'dak il-ħanut u niehdu *capuccino* u żewġ pastizzi ta' l-irkotta!
- Tonina** Ma ngħidx le, avolja qegħda f'tit attenta, għax emminni ma għadu jiġini xejn.
- Klara** Tigix tgħidli li pastizz jew tnejn ser iħaxxnek!... Tonina issa la aħna hawn nixxalaw. Illum ġejna, issa min jaf meta nerġgħu nidhlu l-Belt flimkien.
- Tonina** Inti ġmielek diehla u hierġa l-Belt. Ara jien irrid parank biex nitharrek.
- Klara** Isma' Tonina, dan l-aħħar qed iġġibhom bi kbar wisq... ma nafexx hekk lilek.
- Tonina** Ma tibqax li tkun... Jien kieku rrid noħroġ u nippassiġġa, izda nħossni ma niflaħx.
- Klara** Tintelaqx!
- Tonina** Kelma hej!... Tintelaqx!!... U dak għax irrid, min jisimgħek?! Ċikku hadli moħħi. Iktar ma qiegħed jixjiegħ iktar qed isir buzzieqa u jien dak li nkun irrid, biex ninfaqa' jiena wkoll.
- Klara** Ċikku jhobbok... Tonina int ma jonqsok xejn... Għandek żewġ itfal m'hawnx bħalhom... qatt ma inkwetawk...
- Tonina** Minn daqshekk veru. Izda xorta wahda jibqa' l-fatt li minkejja li issa Johnnie tiegħi ilu sitt snin Ruma, għadni ma nistax ngerraha l-firda minnu.
- Klara** Johnnie ma jonqsu xejn. L-aħħar li ċempilli qalli li fil-parroċċa tiegħu m'exxielu jiftaħ *Day Centre* għall-persuni b'dizabbiltà.
- Tonina** Iva?... hekk qallek?... Imma lili ma jgħidli qatt xejn. Dejjem jgħid li sejjer sewwa, u kull darba jistedinni lili u lil Ċikku sabiex naslu wasla sa hdejh.
- Klara** Isma' minnkomm jonqos. Hu pjaċir għandu bikom, u anke hafna familji mill-parroċċa tiegħu jixtiequ jagħmlu konnoxxenza tagħkom.
- Tonina** Naqta' qalbi... Jiena anke biex dhalt miegħek il-Belt rajtha bi tqila.
- Klara** Tonina, ara lil min qed nara riesqa 'l hawn.
- Tonina** Dik mhix Antida ta' Ċensu l-Bajjad?
- Klara** Hi kollha kemm hi.
- Tonina** Kif saret hux. Għadma u ġilda.
- Klara** Mhux bilfors... Għandha salib bħal dak dejjem ma' wiċċha. Għal bintha qed ngħid. Tiddependi kollox minnha.
- Tonina** Veru... Emminni nithassarha lil Antida... Dik iżgħar hafna minni.
- Klara** U żgur ukoll. Anki iżgħar minni. Dejjem nafha warajja l-iskola. Miskina minn meta żżewġet lil Ċensu ma ħadetx ir-ruħ. Imbagħad komplietha bintha Rosie... tfajla b'dizabbiltà kbira.
- Tonina** Kif jgħidu: kull warda għandha magħha x-xewk... mhux hekk?
- Klara** L-għodwa t-tajba Antida... Kif int?
- Antida** Kif tridni nkun... kieku nista' mmur naqbeż minn fuq is-sur...
- Klara** Qed tiċċajta, Antida...
- Antida** Qed ngħid bl-akbar serjetà. Issa nħossni sfinita għall-aħħar. Qabel kelli tama li Rosie tiegħi għad tibda timxi xi f'tit, jew inkella tkun tista' tmexxi l-*wheelchair* tagħha, wehida. Issa qtajt qalbi għall-aħħar. Ma tridx tagħmel hekk, Antida.
- Tonina** Iva, Tonina... Kieku sewwa qed tgħidli... Izda ibqa' ċerta li kieku inti qegħda minflok, l-istess haġa kont tgħidli.
- Klara** Antida, fuq Alla m'hemm hadd.
- Antida** Bħalek ngħid, Klara. Izda meta ser jitbissimli f'tit il-Mulej?
- Klara** Taħseb int li mhux qed jitbissimlek?... U mhux jitbissimlek biss izda qed jagħtik ukoll l-għajnuna biex tkun tista' ggorr is-salib li għogbu jisilfek... Kliem sabih, Klara... Izda f'tit li xejn mhu ser itaffili l-gerħa li għandi f'qalbi.
- Tonina** Imma, Antida... Tinsix: inti għandek warda mill-isbaħ... Rosie, isimha magħha!
- Antida** Warda iebsa, bla saħħa, marradija.
- Klara** Warda hi dejjem warda...
- Antida** Jien mhux il-warda li tinkwetani... Jinkwetani l-atteggament ta' hafna nies li jnigżuk bi kliemhom kif ukoll b'għemilhom...

- Tonina* U le, Antida... ma tridx tehodha hekk... Dan kulhadd iridlek il-gid...
- Antida* Naf x'qed ngħid!... X'għamlitilhom it-tifla tiegħi meta l-iskola jwarrbuha fil-ġenb, għax kif jgħidu huma, qed tkun ta' xkiel għalihom? Għaliex jinjorawha għal kolloxx...? X'tort għandha Rosie tiegħi jekk twieldet immankata...? X'għamlet f'hajjitha biex taqla' dejjem fuq wiċċha?
- Klara* Qed niprova nifhmek, Antida. Il-qalb ta' omm tbatu u ssofri hafna quddiem il-mard ta' uliedha ... Imma kuragg... taqtax qalbek.
- Antida* Ara kieku mradt jien, żgur li ma kont ngħid xejn. Izda hej... id-dinja kiefra wisq. Tahsbu intom li jien u missierha ma nhossux, meta jirreferu għalina bħala missier u omm dik l-immankata?... X'tort għandha oħtha, li l-għarus tagħha u niesu wegġgħuha, meta hassru l-għerusija tiegħu magħha...? Allura din oħtha se tibqa' ggorr fuqha l-piż tad-dizabbiltà ta' oħtha ż-żgħira?
- Klara* Id-dinja taf tkun kiefra... din hi l-istorja kollha! Izda bħalma hemm nies li qed iħarsu bl-ikrah lejha, hemm nies oħrajn li huma mimlija imhabba lejn Rosie...



- Antida* Ma nafx jien... ma nafx... Imbagħad, ngħiduha kif inhi: kemm jien, kif ukoll Ċensu dak li naqilgħu nonfquh biex inkunu niġgħu ngħixu. Flus imwarrba m'għandix biex mqar neħduha vaganza.
- Klara* Dak il-Bambin jipprova. Inti halli f'idejja. Għada għandna laqgħa tal-Karitas tal-parroċċa tagħna, u nara kif dawn jistgħu jgħinuk...
- Antida* Jien qatt ma saqqaft wiċċi biex nittallab il-flus... Biss minhabba f'binti lesta li nagħmel wiċċi, anke biex inhallsilha għal ftit granet li tagħmel fir-*Respite Centre*. Izda li nittallab il-flus biex insiefri, dak ma jkun qatt.

- Tonina* Tgħidx fimerijiet. Il-lejla nċempel lil Johnnie tagħna u nara jkunx jista' jzommkom hu fil-parroċċa tiegħu gewwa Ruma. Jekk ikun jista' żgur li mhux ser jgħidli le!
- Klara* Ara l-passaġġ bl-ajru nħallasulkom jien... Kelli hsieb nagħmel safra għal Ġunju li ġej. Ma gara xejn ... insiefer għall-aħħar tas-sajf.
- Antida* Imma...
- Klara* Imma xejn!... Mhux jien qed noffrilek?! Inti halli f'idejja u ma jiddispaċikx żgur.
- Antida* Ma nafx...ma nafx!
- Ċikku* (*jifacċa*) Kemm ilni nfittixkom... Il-Belt kollha kemm hi ħrattha... ċedejt u għajjejt... U huma hawnhekk, ixxamplati taħt din l-umbrella, inizzlu l-*capuccino* u jgerrmu l-gallettini.
- Tonina* Ċikk, ġrejt għax ridt... Kieku kont magħna kien imissek *capuccino* int ukoll, u xi gallettina konna nħallulek.
- Ċikku* L-għodwa t-tajba Antida... Dan x'giebek 'l hawn dalgħodu?
- Antida* Dhalt il-Belt biex forsi nkellem xi ufficjal għoli minhabba binti Rosie forsi nsib xi hadd li jgħinni biex nagħmlilha hajjitha xi ftit aħjar milli hi illum.
- Ċikku* Kemm thobbok Rosie... Antida . Xi jumejn ilu qattajt siegħa nitkellem magħha quddiem id-dar tagħkom. Kienet fuq il-*wheel-chair* fuq il-bankina. Kemm hi tifla minn tagħna... u kemm tirraġuna!
- Tonina* Ċikk, aqtagħli kurżità... fejn mort thuf dalgħodu mal-Belt?
- Ċikku* Kieku taf!... Ara, veru l-Bambin jaf x'inhu jagħmel! Kif tafu intom ma kelli ebda hsieb nidhol il-Belt illum. Izda thajjart minnkom u kif kont hawnhekk wasalt wasla s'għand wiehed li zmien ilu kont selliftu xi ftit tal-flus. Kif rani tbissimli u qalli: dawn tiegħek... Kont sellifthomli int... Għall-*grazzja* t'Alla n-negozju dahakli, u kont bil-hsieb nasal wasla sa għandek ir-raħal biex irroddlok il-flus li kont selliftli... U ziedli wkoll xi haġa fuq ir-riħ.
- Klara* Tajba Ċikk... Ġietek sewwa illum!
- Ċikku* Ġietni hej!...għax ngħidilkom il-veru kont għodni qtajt qalbi li nerga' narahom dawn il-flus. Dawn waqgħu mis-sema... Xi tgħid Tonina?
- Tonina* Waqgħu mis-sema... sewwa qed tgħid... Izda dawk kapaċi jagħmlu bosta nies kuntenti... Min jaf Ċikk, jekk dawk il-flus ngħadduhom lil Antida, halli tkun tista' tiftaħ fond sabiex għada pitgħada tkun tista' tixtri *wheel-chair* ta' l-elettriku lil Rosie tagħha...!!
- Ċikku* Sewwa qed tgħid. Dawn kienu flus li kont raddejttilhom salib għal wiċċhom. Issa l-Bambin ipprovdihomlna u aħna ngħadduhom lil Antida... Inti xi tgħid, Antida?
- Antida* Jien emmnuni, hallejtuni mbellha... Ma nafx kif nista' naqbad niringrazzjakom. Illum qed inhossni mmiss is-sema b'idejja.
- Klara* Qed tara Antida... li mhux dejjem shab ikrah fuq il-hajja tagħna. Illum feġġet ix-xemx...
- Tonina* U feġġet għalina wkoll.
- Antida* Grazzi... Grazzi, Ċikk, Tonina u Klara...(t**ibki**)
- Klara* Huwa aħna li jehtieg niringrazzjaw lilek, għax kont int li tajtna ċ-ċans li nagħmlu dan l-att ta' mhabba lej, lejn Ċensu u lejn bintek Rosie.

Ibza' ghal Sahhitek

Dwar il-Mewt u l-mejtin



minn DR MARIO SALIBA MD MMCFD

Il-mewt hija t-tmiem tal-hajja biologika. Ghal eluf ta' snin il-mewt kienet misteru u magħha hemm marbuta diversi tradizzjonijiet reliġjużi u riti. Il-hassieba u x-xjentisti minn dejjem ipprovwaw jifhmu dan il-misteru u speċjalment il-hajja ta' wara l-mewt. Kull min ha l-hajja jrid imut. Wara kollox aħna l-insara nemmnu li l-mewt hija l-bidu ta' hajja oħra eterna. Missirijetna kienu iġhidu, mal-mewt ruħek 'l Alla, ġismek lit-trab u hwejġek lil niesek.


Il-mewt dejjem b'xi għilla. B'xi haġa jew oħra rridu mmutu. Meta u kif hadd ma jaf għax filli haj u filli mejjet. Il-kaġun tal-mewt jista' jkun l-mard, inċident, gwerri jew vjolenza fiżika. Illum nafu li nofs in-nies imutu minħabba mard tal-qalb u taċ-ċirkulazzjoni, kważi nofs l-ieħor bil-kanċer u l-kumpliment minħabba inċidenti, gwerer u diżastri naturali.

Il-mewt hadd ma jista' għalija. Minkejja dan, il-bniedem minn dejjem ipprova jtawwal il-hajja jew anke jirbaħ lill-mewt. Minħabba li x-xjenza u l-medicina għamlu hafna żviluppi, l-hajja tal-bniedem twalet. Fil-futur ser naraw iktar skoperti speċjalment f'dan il-qasam u l-użu taċ-ċelluli steminali. Permezz ta' dawn iċ-ċelluli l-bniedem qed jipprova jagħti hajja mill-ġdid lil organi li jkunu mardu, per eżempju, il-qalb u l-fwied. Minkejja dan, il-bniedem għadu ma rebħillhiex lill-mewt. Il-mewt hija l-unika haġa li ma tinxtarax u li hija żgura. L-iżviluppi fix-xjenza qed jagħmlu hajjitna kumplikata. Illum ma nafux eżatt la meta tibda l-hajja u lanqas meta tispicċa. Ir-regola kienet li l-mewt isseħħ meta l-qalb tieqaf taħdem u dak li jkun ma jibqax jieħu nifs. Illum huwa possibbli li sa żewġ minuti li jkun seħħ dan, il-qalb nistgħu nergħu nqajmuha u għalhekk dak li jkun jerga' jieħu l-hajja. F'ċerti sitwazzjonijiet partikulari meta jkun hemm temperatura baxxa jew il-bniedem ikun f'koma minħabba xi effett ta' drogi jew nuqqas ta' zokkor, il-ġisem tal-bniedem jista' jibqa' fi stat ta' raqda qisu mejjet għal sigħat jew anke granet.

Illum ukoll huwa possibbli li nżommu l-qalb taħdem anke wara li l-moħħ jieqaf jaħdem. Din is-sitwazzjoni fejn il-moħħ ikun waqaf jaħdem mingħajr l-ebda tama li jirkupra, qed tissejjah bħala mewt biologika u hija irreversibbli. Dawn il-magni li jzommu l-qalb taħdem għamluha possibbli biex organi jkunu ttrapjantati minn bniedem għal għand bniedem ieħor. Illum qed jinholqu hafna problemi etiċi meta dan ikun jista' jsir, jiġifieri meta jkunu jistgħu jintfew il-magni u jittieħdu l-organi għat-trapjant. Il-mument tal-mewt, jew aħjar x'hin il-moħħ jieqaf jaħdem, jibqa' xi haġa kruċjali u t-tobba mhux dejjem

jaqblu dwar dan. F'kull pajjiż tad-dinja tista' tittiehed azzjoni kriminali kontra dak it-tabib li jieħu xi organi għat-trapjant qabel ma' l-moħħ jieqaf kompletament. Biex ikun dikjarat dan, hemm diversi protokollu u jridu jkunu preżenti iżjed minn tabib wiehed u li ebda wiehed minn dawn it-tobba ma jkun involut fl-operazzjoni tat-trapjant. Kulhadd għadu jiftakar l-istorja ta' Terri Schiavo li qajmet hafna kontroversji dwar il-kwistjoni tal-mewt tal-moħħ u l-istat veġitattiv li minnu kienet għaddejja Terri.

L-użanza li l-mejtin kienu jindifnu 24 siegħa wara li jkunu dikjarati mejta geġja mill-fatt li kien hemm każijiet fejn persuni indifnu hajjin. Ir-regola ta' 24 siegħa tghodd għal persuni li mietu mewta naturali. Dawk li mietu soptu kienu jhalluhom 48 siegħa qabel jagħlqu t-tebut u jidfnuhom. Kienu jindifnu qabel biss jekk ikun hemm sinjali ċari ta' putrefikazzjoni.



Il-katavri kienu jitpoggew esposti f'kamra apposta. Dan beda jsir fil-1880. (Quddiem is-Seminarju f'Ghawdex kien hemm kamra li kenet isservi għal dan il-ghan u kienet tisseyjah "Il-Kamra tal-Mejtin". Jiena meta kont zghir kont nibza' ngħaddi wahdi minn quddiemha għax darba kienet miftuħa u kont rajt tebut!). Fl-antik it-tebut ried jinżamm mikxuf u sa anke kienu jorbtu idejn u saqajn il-mejjet mal-ilsien ta' qanpiena bi spaga biex f'każ li jitharrek u għalhekk ifisser li għadu ħaj, l-qanpiena kienet iddoqq! Ir-regola ta' 24 siegħa għadha tghodd sallum, u biex persuna tindifen qabel irid isir ċertifikat minn tabib u jispeċifika r-raġuni, normalment minhabba s-shana speċjalment fis-sajf. Mhux l-ewwel darba li nies indifnu ħajjin. Fi żmien il-Kavallieri persuni li kienu jmutu b'mard kontagġjuż kienu jindifnu malajr f'ċimiterju apposta li kien hemm Lazzaretto, wara li kienu jkunu eżaminati mill-Protomedicus.

Id-dfin fil-knejjes baqa' sejjer sal-aħħar tas-seklu 18. Id-dfin fiċ-ċimiterji pubbliċi gie fis-seħħ permezz tal-Ordinanza tad-Dfin fil-10 ta' Mejju, 1869. L-ewwel dfin beda f'Jannar tal-1872 u sas-sena 1922 kienu ga ndifnu 113,586. Din l-Ordinanza llimitat id-dfin taħt iz-zuntier tal-knisja jew fil-knisja għall-Isqof tal-post u xi saċerdoti biss u t-tebut ried ikun mgħotti bil-hamrija sa 18-il pulzier għoli. Finalment id-dfin fil-knejjes waqaf totalment meta l-Knisja stess infurzat il-Liġi Kanonika fil-1918 biex dfin fil-knejjes ikun permess biss għall-Papa, Kardinali, membri tal-familji rjali u l-Isqof tal-post. L-użu tal-ħruq tal-ġisem jew kremazzjoni qatt ma kien permess fir-Reliġjon Kattolika. Illum din saret diskutibbli.



Forsi kieku din kienet aċċettata fil-kultura tagħna ma kienx ikollna hafna mill-problemi li għandna minhabba tkabbir ta' ċimiterji. Fit-Tibet milli jidher ma għandhomx problema bil-mejtin għax il-katavri jhalluhom għall-arja fuq xi muntanja!

X'jiġri meta l-mewt tkun sehhet tassew? Xi drabi wara li bniedem ikun miet nistgħu naraw li xi parti minn ġismu bhas-saqajn jitharrku! Dan huwa possibbli, jista' jkun minhabba bugħawwieg fil-muskoli minkejja li l-ħajja fil-ġisem tkun spicċat. Hekk kif tieqaf iċ-ċirkulazzjoni l-ġisem jieħu dehra bajdanija. Ftit ftit it-temperatura tal-ġisem tibda niżla šakemm tkun daqs dik ta' l-arja ta' madwar. Ir-rata li bih jiġri dan jiddependi mit-temperatura ta' l-arja. Ftit sigħat wara l-mewt, iseħħu ċerti tibdiliet fil-kimika tal-muskoli li jwassal għal ebusija tal-muskoli (*rigor mortis*). Din tilhaq l-aqwa tagħha 12-il siegħa wara l-mewt u tibda mill-wiċċ. Sa 36 siegħa wara l-mewt din terġa' lura u l-ġisem ma jibqax iebes. Id-demmm jakkumula fil-partijiet t'isfel tal-ġisem. Wara 48 siegħa l-ġisem jibda' jiddekomponi ftit ftit. Ir-rata ta' dekompożizzjoni tiddependi mit-temperatura tal-arja u mill-kundizzjoni tal-ġisem qabel il-mewt. L-ewwel li jithassru huma l-imsaren u l-organi interni. Il-ġisem jibda' jintefah minhabba il-gassijiet li jiffurmaw u tibda ħierġa riha tinten. Din irriħa tal-mewt nistgħu nneħħuha billi jitneħħew l-imsaren u l-organi interni, u il-vini u l-arterji jkunu injettati bil-formalina biex il-ġisem ikun ippreservat għal numru ta' granet. Dan isir meta jkun irid jittiehed f'post ieħor għad-difna. Din hija l-baži tal-ibbalzmar tal-katavri li hija sengħa fiha nfisha. Din is-sistema flimkien mal-mammifikazzjoni tal-ġisem kienet użata ferm fil-passat. Biżżejjed insemmu l-Egizzjani li kienu esperti fiha. Sallum hemm ċerti kulturi fejn dan għadu jsir.

Aħna lill-mewt u lill-mejtin tagħna nagħtuhom importanza kbira. Ir-rispett lejn il-mejtin huwa kbir u l-postijiet fejn dawn huma midfunin huma postijiet sagri. Il-funerali u r-ritwal tad-dfin huma sinifikattivi u ċerimonji sollenni. Il-popolarità li persuna tkun tgawdi f'ħajjitha, tintwera fil-mewt u waqt il-funeral tagħha. Għalina l-insara u għal min jemmen fil-ħajja eterna ta' wara l-mewt, il-mewt hija biss passaġġ. Dan il-passaġġ ga beda, meta ser nispiċċawh Alla biss jaf.

mariosaliba@gmail.com

GP gozo press
 Offset & Letterpress Printing
 Graphic Design Studio

Mġarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
 Tel: 2155 1070 Fax: 2156 3073

TISLIBA MALTIJA U BIBLIKA


Hajr lil Emmanuel Ellis

Mimududin

- (1) Il-Ktieb tal-Kelma (7)
 (7) L-akbar sultan ta' Israel (5)
 (8) Hekk jagħmlu s-sħab quddiem ix-xemx (7)
 (9) Kienu henjin (6)
 (11) Minnufih (5)
 (13) Musmar żgħir (4)
 (14) Lok 'il bogħod mill-inkwiet (7)
 (15) Ir-raġhaj tal-Kattoliċi (4)
 (16) Għalaqt (5)
 (17) Mogħti l-eżistenza (6)
 (21) Ġarrab esperjenza qarsa (7)
 (22) Allat foloz (5)
 (23) Harsu 'l quddiem b'ottimizzmu (7)

Wegfin

- (2) Iċ-ċimiterju l-kbir (10)
 (3) Fiha titqiegħed l-isfera bl-Ewkaristija għall-adorazzjoni (8)
 (4) Thokk biex taqdi (4)
 (5) L-aktar virtù pura (4)
 (6) Mnejn għadda dak tax-xita jerga' jgħaddi (4)
 (9) L-għasfur jgħanni bil-ferħ jew bid-dieqa ġewwa fiha? (5)
 (10) Hekk nindirizzawh lill-Isqof jew lill-President tar-Repubblika (10)
 (12) Jerga' jieħu saħħtu (5)
 (13) Il-frotta ta' l-Eden (8)
 (18) Jum il-Mulej (4)
 (19) Ta' hteġa (4)
 (20) Akkordju (4)

**TISLIBA - Novembru 2008**


Isem u Kunjom _____

Indirizz _____

Post Code _____

It-Tisliba trid tasal lil "Il-Hajja f'Ghawdex", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-aħħar jum ta' Diċembru 2008. Ir-rebbieh jingħata premju ta' tliet kotba tal-Lumen Christi Publications.

Ir-rebbieha tat-Tisliba Awissu/Settembru 2008 hu Joseph Saliba, "L-Gharix", Triq Dun S. Gauci, Munxar MXR 1361



Scicluna International Housewares

Shops:

11, 95-96, 101, Palm Street, Victoria, Gozo - Malta

Tel: +356 2155 6493

Fax: +356 2156 1008

E-mail: scicluna.gozo@keyworld.net



IT-TAZZA INDIPENDENZA TIFTAĦ L-ISTAGUN TAL-FOOTBALL GHAWDXI

Victoria Hotspurs jirbhuha ghat-tielet darba

It-28 Edizzjoni tat-Tazza Indipendenza riservata ghat-timijiet tal-ewwel diviżjoni, fethet għal darb'ohra l-istagun tal-futbol Ghawdexi. Kienu *Victoria Hotspurs* li b'zewg gowls, wiehed f'kull taqsima skurjati mill-Braziljan Fabiano Bassi li għelbu fil-finali l-isfida ta' *Qala St Joseph* biex rebhu din it-Tazza ghat-tielet darba fl-istorja tagħhom. Dan is-suċċess tar-Rabtin kien meritat għax kienu huma l-iktar tim konsistenti matul din l-ewwel kompetizzjoni organizzata dan l-istagun mill-GFA. Dan is-suċċess tagħhom ikompli jikkonferma kemm *Victoria Hotspurs* komplew jimpressionaw fejn apparti li ma kinetx sorpriża li fl-istagun l-iehor spicċaw fit-tieni post fil-kampjonat, issa bl-akkwisti li għanlu komplew saħhew il-formazzjoni tagħhom, fejn b'Alex Trambo u huma kkonolidaw id-difiza u fl-attakk Manwel Cordina qed dejjem iżid fil-logħob tiegħu. Fuq kollox qed jispikka l-kollektiv ta' *Hotspurs* li jidhru li *l-players* kollha huma integrati tajjeb ma' xulxin u dan b'awgurju pożittiv li ser ikunu fost l-isfidanti prinċipali matul dan l-istagun il-ġdid.

Din it-Tazza Indipendenza bdiet bil-logħbiet tal-kwarti finali fejn hawn il-finalisti tal-istagun l-iehor *Qala St Joseph* ħadu battikata kbira biex eliminaw lil *Kerċem Ajax* fejn sal-hin barrani l-iskor kien dak ta' 3-3 u kellhom ikunu *l-penalties* li kkwifikawhom. Doppjetta minn *penalties* ta' Riccardo Saverino u gowl ieħor minn Mark Bonello kienu l-iskorer tas-*Saints*, b'Ejofir Nkwocha darbtejn u Milos Stojanovic jirrispondu għal Ajax. B'hekk din il-partita kellha tiġi deċiza bil-*penalties* fejn għal *Qala* skurjaw Mario Mifsud, Mark Bonello, Marcos Secco u Riccardo Saverino, bil-*penalty* ta' Eric Nkwankwo jkun salvat minn Victor Galea. Minn naħa l-ohra Kerċem skurjaw tnejn minn Ejofir Nkwocha u Jean Paul Mizzi, mentri t-tentattiv ta' Godfrey Eniy kien salvat minn Victor Agius u Darko Stojanovic tefa' barra.

Victoria Hotspurs b'gowl lejn it-tmiem tad-debuttant Manwel Cordina eliminaw lil Ghajnsielem u minn naħa l-ohra t-tim promoss ta' *SK Victoria Wanderers* issuperaw lil *Sannat Lions* wara l-ghoti tal-*penalties* wara li sal-hin barrani l-iskor kien baqa' ta' 1-1. Kien Fernando de Andrade li poġġa lil *Lions* minn fuq, b'Ajibade Adesina jisforza l-hin barrani lejn tmiem il-logħba bil-gowl tad-*draw*. Waqt l-ghoti tal-*penalties* *SK Victoria* marru l-aħjar fejn skurjaw erba' minn Ige Adesina, Marvin Grech, Joseph Vella u David Udo Monday, filwaqt li t-tentattiv ta' Ajibade Adesina kien salvat minn Demis Bajada. Minn naħa l-ohra l-gowler Rabti Marlon Mercieca kien il-protagonista meta salva l-ewwel zewg *penalties* tal-*Lions* mogħtija minn Eman Bugeja u Fernando de Andrade, bit-tliet *penalties* l-ohra Sannatin ikunu skurjati minn Benneth Njoku, Sabri Rais u John Camilleri.

Fl-ewwel semi finali rajna partita replika għall-finali tal-istess kompetizzjoni tal-istagun l-iehor meta dakinhar kienu *Nadur Youngsters* li kisbu s-suċċess finali bil-*penalties*. Din id-darba iżda kienu l-avversarji ġirien tagħhom ta' *Qala St Joseph* li marru l-aħjar meta rebhulhom b'marġni strett ta' 2-1 fejn huma rnexxielhom idawru telfa f'rebha fejn fit-tieni taqsima approffittaw mill-vantaġġ numeriku fejn kisbu l-gowl deċiżiv. Kienet partita li fiha spikkat ir-rivalità tal-ġirien fejn minkejja t-temp rifreskanti, f'mument minnhom lejn tmiem l-ewwel taqsima l-irjus saħnu u kellha tintervjeni l-pulizija biex ingabet lura l-ordni fil-*pitch*. Konsegwenza ta' hekk, tliet *players* sfaw imkeċċija. Kien Jeffrey Meilak li poġġa lil *Youngsters* minn fuq

biex ftit wara Riccardo Saverino minn *penalty* kiseb id-*draw*. Wara l-intervall l-ex-Eric Nkwankwo kiseb il-gowl tar-rebha.

Fis-semi finali l-ohra *Victoria Hotspurs* kienu aħjar mill-avversarji ta' *SK Victoria Wanderers* f'dan l-ewwel *derby* staġjonali Rabti. Huma kisbu gowl f'kull taqsima minn Michael Vella u Manwel Cordina, bil-gowl tal-*Wanderers* jasal fil-hin mogħti zejjed minn Ige Adesina.

Fi tmiem il-finali ta' kontra *Qala*, l-*captain* u l-vici *captain* Michael Vella u Marvin Buttigieg ta' *Victoria Hotspurs* kienu pprezentati bit-Tazzi tal-Indipendenza mill-Ministru għal Ghawdex, Giovanna Debono u Alvin Grech, president tal-GFA. Huma kienu assistiti minn Anton Camilleri, Joe Bajada u George Cini vici-president, segretarju ġenerali u tezorier rispettivament tal-GFA.

Powerade KO Tieni Diviżjoni - Xagħra United jiddominaw

Din l-ewwel kompetizzjoni riservata ghat-timijiet tat-tieni diviżjoni rat lit-tim relegat ta' *Xagħra United* jiddominaw fejn fil-finali kontra *Oratory Youths* kisbu tliet gowls wara l-intervall minn Anthony Bajada, Emanuel Bezzina u Mark Buhagiar. Xagħra kienu għaddew *bye* fil-kwarti finali, biex fis-semi finali huma kisbu rebha kbira ta' 4-1 kontra *Żebbug Rovers* bil-gowls tagħhom jaslu minn doppjetta ta' Joseph Sultana u gowls ohra minn Mark Buhagiar u Philip Attard. Basil Chibueze skorja l-gowl ta' konsolazzjoni għaž-Żebbugin.

Il-kompetizzjoni bdiet bil-kwarti finali fejn hawn *St Lawrence Spurs* eliminaw lil *Xewkija Tigers* 3-2 bi trippletta ta' Hammed Sulaiman, waqt li għal *Xewkija* rrisponda darbtejn Rodney Buttigieg. Minn naħa l-ohra *Oratory Youths* għelbu lil *Munxar Falcons* bil-*penalties* wara li l-iskor sal-hin barrani kien ta' 2-2. Għalihom li għew darbtejn wara r-riżultat skurjaw Orlando Atzori u Andrew Zammit, fil-waqt li għal *Falcons* kienu skurjaw Daniel Pace u Jerry Okbuleke. Waqt l-ghoti tal-*penalties* *Oratory* skurjaw erba' minn Joseph Grech, Clifford Obinwanne, Andrew Zammit u Charles Xuereb, bit-tentattiv ta' Orlando Atzori jkun salvat minn Adrian Parnis. It-tliet *penalties* ta' Munxar skurjawhom Christian Micallef, Jerry Ogbuleke u Shaun Attard, filwaqt li Anthony Briffa u Mario Azzopardi kellhom il-*penalties* tagħhom salvati minn Franklin Vella.

Fis-semi finali l-ohra *Oratory Youths* b'*penalty* skurjat fil-hin barrani minn Kevin Grech eliminaw lil *St Lawrence Spurs*. Fi tmiem il-finali l-*captain* ta' Xagħra, Joseph Bartolo kien ipprezentat it-Tazza *Powerade* minn Alvin Grech, president tal-GFA. Huma kienu assistiti minn Anton Camilleri, Joe Bajada u George Cini vici-president, segretarju ġenerali u tezorier rispettivament tal-GFA.

Seminar interessanti mill-Gozo Youth F.A.

Il-Gozo *Youths FA* fethet l-impenni staġjonali tagħha 2008-09 bil-hatra ta' Kumitat ġdid fejn hawn ukoll insibu uċuħ godda jokkupaw l-ghola karigi fejn bhala *Chairman* inhatar Carmel Attard, filwaqt li Reno Rapa kien appuntat Segretarju. Saviour Bajada baqa' jokkupa l-kariga ta' Tezorier. L-ewwel attivita' li din l-Ghaqda organizzat kien *Seminar* ta' jumejn li tmexxa minn Mark Falzon u Patrick Vassallo. Fil-bidu tas-*Seminar* saru messaġġi minn Carmel Attard, kif ukoll minn Alvin Grech, President tal-Gozo *F.A.* Diversi *coaches* segwew b'interess dan is-*Seminar* fejn mistenni li oħrajn simili jsir b'mod regolari matul dan l-istagun u dan grazzi għar-rispons tajjeb li kien hemm għal dan l-ewwel wiehed.

Imkejjen Ghawdxin

*Versi ta' Anton F. Attard
Ritratti ta' Joseph J.P. Zammit*

14. ĊIMITERJI

*Ċimiterju... lok imqaddes,
midfen, ghalqa tal-mejtin...
I-eqdem wiehed li kellna Ghawdex
kien jinsab fejn Sant' Wistin.*

*U fir-rahall qrib tax-Xagħra
Ċimiterju hemm tal-pesta,
dan kien tkabbar kemm-il darba
u għad fadallu biex jitlesta!*



*Hdejn ta' Santa Marta l-knisja
hemm il-midfen tal-Kolera,
jew tal-Għonq, hekk isejhulu,
tiegħu fqira wisq id-dehra.*

*Tal-Barmil, imbagħ'd, il-midfen
l-akbar wiehed ta' dil-gżira,
beda b'wiehed ta' l-Infetti
imma illum sar haġa kbira!*

*L-Isqof Gonzi s-seklu l-ieħor
ħareġ żewġ ordnijiet serji:
Ma jsirx iżjed dfin fil-knejjes!
Fittxu ibnu ċ-ċimiterji!*

*Hekk hawn Ghawdex kull parroċċa
għandha l-midfen, post qaddis,
li f'Novembru n-nies iżżuru
għax fih hemm xi hadd għażiż.*

Noti: *Iċ-Ċimiterju ta' fejn Sant' Wistin kien iċ-
Ċimiterju tal-Matrici, illum Katidral. Dawk tax-
Xagħra, tal-Għonq u tal-Barmil nbew mill-Gvern
oriġinarjament minhabba l-mejtin b'mard li
jittiehed. L-ordni ta' l-Isqof Gonzi ħarġet fis-sena
1934 u bdiet tghodd mill-1 ta' Jannar, 1935, hlief
għal xi knejjes fir-Rabat.*





Djamanti ta' Għawdex

Ritratti ta' Lynda Caton Roseblade

ŻEWĠ SNAJJA ANTIKI LI QED JOSFRU




Ir-Rahhal




Is-Sajjed


X'taf fuq SAN PAWL?



Ktieb ġdid ta' Mons. Lawrence Sciberras. Studju dettaljat ta' ħajtu u kitbietu, bi 80 ritratt jew illustrazzjonijiet. "Xogħol tassew prestigjuż". €7



Ktieb ieħor interessanti ta' Kevin J. Hanlon, maqlub għall-Malti minn Fr. Geoffrey G. Attard, dwar l-Ittri ta' San Pawl, Ragħaj li għadu jiggwida l-insara ta' illum. €4



Ktejjeb ideali għall-kbar u għaž-żgħar, b'qari ħafif, kollu kulur. Fih il-ħajja ta' San Pawl fil-qosor f'36 paragrafu ma' pitturi famużi fil-Bażilika tiegħu f' Ruma. €2

Tliet rigali... l-isbaħ tifkira fis-Sena Pawlina



**LUMEN CHRISTI
PUBLICATIONS**